


KÂVYAMÂLÂ. 32.



THE
SAHRIDAYÂNANDA
OF
KṚISHNÂNANDA



EDITED BY
MAHÂMAHOPÂDHYÂYA PAṆḌIT DURGÂPRASÂD
AND
WÂSUDEV LAXMAN S'ÂSTRÎ PAṆS'ÎKAR.

Third Revised Edition.

PUBLISHED BY
PÂNDURANG JÂWAIÎ,
PROPRIETOR OF THE 'NIRNAYA SAGAR' PRESS,
BOMBAY.

1930.

[All rights reserved by the publisher.]

PUBLISHER:—Pandurang Jawaji, } at the 'Nirnaya Sagar' Press,
PRINTER:—Ramchandra Yesu Shedge, } 26-28, Kolbhat Lane, Bombay.

काव्यमाला ३२.



कृष्णानन्दविरचितं

सहृदयानन्दम् ।



जयपुरमहाराजाश्रितेन पण्डितव्रजलालसूनुना महामहोपाध्याय-
पण्डितदुर्गाप्रसादेन, मुम्बापुरवासिपणशीकरोपाह्वय-
लक्ष्मणात्मजवासुदेवशर्मणा च संशोधितम् ।

(तृतीयावृत्तिः ।)



तच्च

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्ययन्त्रालये मुद्रयित्वा प्रकाशितम् ।



शकः १८५२, ख्रिस्ताब्दः १९३०.



वैदर्भीक्तिविभ्रमजन्मभूमिः कपिञ्जलकुलकुमुदिनीकलानिधिः सांधिविग्रहिको महापात्रः श्रीकृष्णानन्दमहाकविः कस्मिन्काले समुत्पन्न इति न ज्ञायते । परं चन्द्रशेखरक-
विसूनोर्विश्वनाथात्प्राचीनस्तदनुबन्धी चेति निर्विकल्पमवसीयते । यतो विश्वनाथरचित-
साहित्यदर्पणस्याष्टमपरिच्छेदे 'सूचीमुखेन सकृदेव कृतव्रणस्त्वम्-' इति सहृदयानन्दस्थ-
श्लोक उदाहृतः । अथास्य विश्वनाथस्य च सांधिविग्रहिक-महापात्रेति विशेषणद्वयं
समानम् । तत्र सांधिविग्रहिक इति राज्याधिकारिसूचकः पदविशेषः । सांधिविग्रहे भवः
सांधिविग्रहिकः । एतत्पदं ब्राह्मणादिसाधारणम्, न ब्राह्मणमात्रविषयकम् । तथाहि—
'तन्मातुलेन तद्रोषाद्वीरनाथेन योगिना । सांधिविग्रहिकेनाथ स खेनैव न्यगृह्यत ॥' इति
राजतरङ्गिणी ६।१११ । '-लिखितं सांधिविग्रहाधिकृतदिविर-पतिवत्रभट्टिना ॥' इति
इण्डियन् आण्टिक्वेरी १५।१८८५ । अत्र दिविर इति कायस्थस्य पर्यायान्तरम् । 'विना
मद्यं विना मांसं परस्वहरणं विना । विना परापकारेण दिविरो दिवि रोदिति ॥' इति
लक्ष्यान्तरं च । महापात्र इति राजमन्त्रिसंज्ञान्तरमिति केचित् । तन्न । सर्वप्रधानाधि-
कारमाजः सांधिविग्रहिक इति कथनानौचित्यात् । ब्राह्मणसंज्ञानन्तरमित्यपरे । सामा-
न्योपनामान्तरमिति तरे । अयं च जगन्नाथपुर्यामासीत् । एतन्निर्मितस्य सहृदयानन्दका-
व्यस्य तत्र प्रसिद्धिरप्यास्ते ।

अमुष्य काव्यरत्नस्योत्कललिपिसमुल्लसितं स्थलविशेषे सटिप्पणीकं सपादवर्षशतोद्भूत-
मिचोपलक्ष्यमाणमेकं तालपत्रपुस्तकं भगवतः श्रीजगदीश्वरस्यार्चकान्मदनमोहनच्छात्र-
शिरोमणेरासाद्य तत्प्रतिरूपकं देवाक्षरैः संपाद्य च श्रीमन्तो विद्वन्मुकुटमणयो रायपुरीय-
हायस्कूलपाठकसत्तमाः सुगृहीतनामधेयाः 'वामन दाजी ओक' इत्याख्या महाशयवर्याः
काव्यमालार्थमस्मभ्यं दत्तवन्त इति तेषां सौजन्यामृततरङ्गितान्तःकरणानामन्तर्वाणिवरे-
ण्यानामुपकारं सप्रश्रयमुररीकुर्महे ।

अथैतत्कविप्रणीता काचन नैषधीयचरितटीका वर्तते इति तत्रत्येभ्यः श्रूयते । पर-
मद्यावधि सा लोचनगोचरतां नागता । एवं सति नैषधीयचरितकर्तुः श्रीश्रीहर्षकवेरवा-
चीनः साहित्यदर्पणप्रणेतुः प्राचीनोऽयं कृष्णानन्दकविरिति परिणमति ।

श्रीहर्षस्तु भगवतः श्रीशंकराचार्यादर्वाचीनः पृथ्वीराजमहीपतेः प्राचीनः । यतोऽयं कविः स्वकीये खण्डनखण्डखाद्यनामके ग्रन्थे भगवत्पादस्य स्मरति, एनं च पृथ्वीराज-सामन्तध्वन्दकविः स्वीये 'पृथ्वीराजरासा'संज्ञे निबन्धे स्तौति ।

जयसलमेरमहीपालचरितरूपस्य सुदर्शनचम्पूकाव्यस्य निर्माता कृष्णानन्दकविस्व-स्माद्भिन्नो नवीनश्च ।

हा हन्त तत्तद्ग्रन्थसहस्ररत्नपटलीज्ञाणायितशेमुषीके महामहोपाध्यायपदभाजि पण्डितश्रीदुर्गाप्रसादे सुधर्माप्रणयितां गते द्वित्रमासपर्यन्तं प्रकृतग्रन्थसंपादने वैयाकरणपण्डित-महामहोपाध्याय श्रीशिवदत्तशर्मणा यः श्रमोऽकारि स धन्यवादपुरःसरं मुहुः स्मर्यते ।

काव्यमाला ।

महाकविश्रीकृष्णानन्दप्रणीतं

सहृदयानन्दम् ।

प्रथमः सर्गः ।

यदिन्द्रियाणां विषयत्वमेति लोकेषु यत्तत्त्वमतीन्द्रियं च ।
कृत्स्नस्य तस्य प्रतिपत्तिहेतुर्वाग्देवता सा मयि संनिधत्ताम् ॥ १ ॥
दैत्येन्द्रमेकं करजैरनेकैर्विदारयन्त्रीडमिव प्रपन्नः ।
स्वच्छेषु मुक्तेष्वनुबिम्बदम्भात्कुर्वन्ननेकं जयतां नृसिंहः ॥ २ ॥
दोषोदये तोषमपि प्रपन्नः खलस्तुलामेति न कौशिकस्य ।
पूर्वस्य सर्वत्र विपक्षतास्ति निसर्गतोऽन्यस्य सपक्षतैव ॥ ३ ॥
धात्रा खलानां च सतां च किञ्चिद्विवेचनार्थं क्रियते न चिह्नम् ।
परस्य दोषेषु गुणेषु चामी प्रमोदलाभात्प्रकटीभवन्ति ॥ ४ ॥
प्रज्ञस्य काव्यस्य च नूतनस्य तुल्यः स्वभावः प्रतिभासते मे ।
मृजाभिरेते निपुणैः कृताभिः समश्नुवाते हि गुणान्तराणि ॥ ५ ॥
ता एव नूनं सफलोदयाः स्युर्मुक्ताः प्रसन्नाः कविसूक्तयश्च ।
गुणोपपत्त्या कमनीयगुम्फाः कण्ठे सतां याः पदमाप्नुवन्ति ॥ ६ ॥
अत्रेतिवृत्ते रचितप्रबन्धे क्रुद्धो मुधा मास्तु कविः पुराणः ।
न स्पर्धया व्योम्नि सहस्रधाम्नः खद्योतकः स्वां द्युतिमातनोति ॥ ७ ॥
आसीदसीम्ना सहजेन धाम्ना निषिद्धशत्रुर्निषधेष्वधीशः ।
अनन्यसाधारणवीरसेनं यं वीरसेनं सुधियो वदन्ति ॥ ८ ॥
मध्यंदिने म्लायति कृष्णवर्त्मा दिनावसाने रविरस्तमेति ।
यस्य प्रतापः प्रतिपार्थिवानां दिवानिशं दुर्विषहो बभूव ॥ ९ ॥

शरन्नशानाथमरीचिगौरौर्विसृत्वैर्यस्य यशःप्रवाहैः ।
 प्रक्षाल्यमानेऽपि जगत्यरीणां मलीमसान्येव मुखान्यभूवन् ॥ १० ॥
 युगान्तवातैस्तरलीकृतोर्मिर्वेलामतिक्रामति तोयराशिः ।
 द्विषां जयैरुन्नतिमागतोऽपि न लङ्घयामास नृपः स्थितिं यः ॥ ११ ॥
 दोर्दण्डदर्पस्तपनो यदीयस्तमो निरस्यन्नपि लोकवृत्तिः ।
 प्रत्यर्थिपृथ्वीपतिमण्डलस्य निमीलयामास मुखाम्बुजानि ॥ १२ ॥
 क्वचिन्न या रज्यति भुज्यमाना गाढानुरागैरपि मेदिनीन्द्रैः ।
 सैव क्षितिर्य पतिमभ्युपेत्य पतिव्रतानां व्रतमन्वतिष्ठत् ॥ १३ ॥
 निजेन धाम्ना जगतोऽखिलस्य दोषापनोदाय समुद्यतस्य ।
 द्वीपेषु सप्तस्वपि निर्विशेषः करोदयो यस्य रवेरिवासीत् ॥ १४ ॥
 अपि प्रभुः शास्त्रनियन्त्रितत्वाद्वर्मार्थकामानिव तुल्यवृत्तिः ।
 पौरानसौ जानपदांश्च नित्यमन्योन्यबाधारहितं बभार ॥ १५ ॥
 दिशामवीशैः पुरुहूतसुख्यैरपि प्रकामं स्पृहणीयलक्ष्मीः ।
 ततः क्षितीन्द्रात्तनयोऽधिजज्ञे क्षीराम्बुराशेरिव कल्पवृक्षः ॥ १६ ॥
 तस्मिन्क्षणे प्राङ्गणसीम्नि राज्ञः प्रसूनवृष्टिर्नभसः पपात ।
 नीरन्ध्रमासादितया समन्ताद्यया हसन्तीव मही विरेजे ॥ १७ ॥
 वसुंधरे सागरमेखलां त्वामनन्यसाधारणमेष भोक्ता ।
 इतीव नादैः प्रथयांबभूवुर्वृन्दानि वृन्दारकदुन्दुमीनाम् ॥ १८ ॥
 तदा कुमारोदयमङ्गलश्रीरास्थानभाजः पृथिवीश्वरस्य ।
 न्यवेदि पूर्वं सुरपुष्पवर्षैर्योषिन्नियुक्तैश्चरमं तु चारैः ॥ १९ ॥
 दुःखैरसंभिन्नगुरुप्रमोदा दोषेऽप्यनास्वादितदण्डभीतिः ।
 संकल्पमात्रोपनतार्थसिद्धिस्तदाभवद्दृचौरिव राजधानी ॥ २० ॥
 अन्तःपुरस्थोऽपि नरेन्द्रसूनुरानन्दयामास विशां मनांसि ।
 पूर्वाद्विशृङ्खलान्तरितोऽपि भास्वान्प्रसादयत्येव दिशां मुखानि ॥ २१ ॥
 ततो नियोगादवनीश्वरस्य पुरोधसा निर्मितजातकर्मा ।
 स राजसूनुः सुतरां विरेजे नीहारनिर्मुक्त इवोष्णरश्मिः ॥ २२ ॥

विलोकमानः कमनीयरूपं कुमारमारोप्य तमङ्कदेशे ।
 निमेषचेष्टामपि पक्ष्मपङ्क्त्योश्चिरं विसस्मार महीमहेन्द्रः ॥ २३ ॥
 लब्धार्थकामार्जनकोविदत्वमयं न लीयेत कदापि पापे ।
 इतीव निश्चित्य गुरुर्निमित्तैश्चकार नाम्ना नलमात्मजं तम् ॥ २४ ॥
 तस्यानिमित्तस्मितचन्द्रिकाभिर्यथा यथा जृम्भितमर्मकस्य ।
 तथा तथासीदवनीश्वरस्य प्रमोदवारांनिधिरुत्तरङ्गः ॥ २५ ॥
 पद्भ्यां हरिद्रारसरञ्जिताभ्यां स्पृष्ट्वा मही यत्कमलाङ्किताभूत् ।
 तेनैव तस्मिन्कमलोद्भवायाः सांनिध्यमुच्चैः प्रथयां बभूव ॥ २६ ॥
 बाल्यादनाविष्कृतवर्णभेदैर्वचोभिरर्घोच्चरितैस्तदीयैः ।
 राज्ञः प्रमोदः प्रथमं व्यधायि लिङ्गैस्तु पश्चात्कथितस्तदर्थः ॥ २७ ॥
 निर्मीयमाणा निपुणैर्नृपस्य नेपथ्यलक्ष्मीर्न तथा प्रियासीत् ।
 यथा यदृच्छारसिकस्य तस्य विलुप्यमाना करपल्लवेन ॥ २८ ॥
 संस्पर्धमानेव नराधिपस्य प्रमोदलक्ष्मीं मुहुरुल्लसन्तीम् ।
 दिने दिने तस्य शरीरयष्टिर्नवां नवां वृद्धिमुपासरोह ॥ २९ ॥
 अभ्यासहेतोः क्षिपतः पृषत्काङ्क्ष्याकृष्टिजन्मा ध्वनिरस्य योऽभूत् ।
 तेनैव दर्पः प्रतिपार्थिवानां धनुर्भृतां दूरतरं निरस्तः ॥ ३० ॥
 न केवलं लोचनवर्त्मवर्ति शराः शरव्यं जगृहुस्तदीयाः ।
 शब्देन दूरादनुमीयमानं विचिन्त्यमानं मनसापि भेजुः ॥ ३१ ॥
 आतिथ्यमक्षणोः क्षणमभ्युपैति सौदामिनी व्योम्नि विजृम्भमाणा ।
 कृपाणपाणेर्वृतचर्मणस्तु नलस्य नालक्षि गतिर्जनेन ॥ ३२ ॥
 विद्यासु सर्वासु तथा चकार परिश्रमं राजसुतः क्रमेण ।
 निश्चायकं संशयितेऽर्थतत्त्वे मेने यथैनं निवहो गुरुणाम् ॥ ३३ ॥
 अथौषधिः कान्तिविशेषवृद्धेः साम्राज्यलक्ष्मीः स्मरपार्थिवस्य ।
 नीराजना विक्रमकुञ्जरस्य नलं सिषेवे नवयौवनश्रीः ॥ ३४ ॥
 पीयूषरश्मेरपहाय मध्यं भजेदुपान्तं यदि प(ल)क्ष्मलेखा ।
 नवोदितश्मश्रुताभिरामं तदोपमीयेत मुखं नलस्य ॥ ३५ ॥

महीभुजां संयति निर्जितानां श्रियः करिष्यन्ति निवासमस्मिन् ।
 इतीव निश्चित्य विधिश्चकार प्रकामविस्तीर्णममुष्य वक्षः ॥ ३६ ॥
 नरेन्द्रसूनुः क्रशितातिरेकात्परं न मध्येन जिगाय सिंहान् ।
 हस्तारिवीरद्विपदारणेन नैसर्गिकेणापि पराक्रमेण ॥ ३७ ॥
 मौर्वीकिणश्यामिकया कृताङ्कमाजानु दीर्घं भुजयुग्ममस्य ।
 विलोकमानः परिपन्थिलोकः स्वे भाविनि श्रेयसि निःस्पृहोऽभूत् ॥ ३८ ॥
 गाम्भीर्यमब्धिं स्थिरता नगेन्द्रं प्रभा दिनेशं कमनीयतेन्दुम् ।
 अप्येकमेनं निखिलो गुणौघः परस्परस्पर्धितयेव भेजे ॥ ३९ ॥
 ततः स्वदोर्दैर्घ्यपरीक्षणाय कदाचिदभ्याशजुषां मुखेन ।
 शस्त्रेण साध्यं पृथिवीन्द्रसूनुः किञ्चिद्विधेयं पितरं ययाचे ॥ ४० ॥
 अथ क्षितिं वीक्ष्य जितामशेषां स्वेनैव धाम्ना निषधाधिनाथः ।
 दोर्दण्डकण्डूमपनोदयिष्यन्दिदेश सूनोर्मृगयाविहारम् ॥ ४१ ॥
 आपांसुकेलिप्रतिपन्नसख्यैरुपात्तशस्त्रैः सह मन्त्रिपुत्रैः ।
 बिभ्रद्धनुः पार्श्वनिषक्ततूणः स बाहमारुह्य वनं प्रतस्थे ॥ ४२ ॥
 पतिः पृथिव्यास्तमनु प्रयातुं चमूचरानाटविकान्दिदेश ।
 स केवलं तान्पितृगौरवेण न कार्यबुद्धानुचरांश्चकार ॥ ४३ ॥
 नेत्राञ्चलैरेव मृगेक्षणानां निपीयमानाननचन्द्रलक्ष्मीः ।
 पुरीमतिक्रम्य नगोपकण्ठे खेलत्कुरङ्गं स्थलमाससाद ॥ ४४ ॥
 तथा स चक्रे भुवि मण्डलानि सव्यापसव्यानि तुरंगमेण ।
 यथा मृगैरप्यनवाप्य मार्गं तन्मध्य एव अमता व्यधायि ॥ ४५ ॥
 विहाय तेषां सरणिं स भूयो हयं तथा तीव्ररयं चकार ।
 दूरं प्रयातानपि तानतीत्य यथा निवृत्तेषुभिराजघान ॥ ४६ ॥
 इतस्ततो विद्रवतां मृगाणां येषां विषाणानि नलश्चकर्त ।
 संरोप्यमाणैर्विशिखैः शिरःसु पुनः सशृङ्गानिव तांश्चकार ॥ ४७ ॥
 ततस्तुरंगोद्धतधूलिचक्रं स्थलं परिक्षीणमृगं विहाय ।
 अग्रेसरैः कैश्चन कृष्णसारैरादिष्टवर्त्मैव वनं स भेजे ॥ ४८ ॥

कुरङ्गकैः कीर्णनिकुञ्जगर्भं भुजंगमैः शंसितभूमिरन्ध्रम् ।
 शास्त्रामृगैर्लङ्घितकुञ्जशाखं खगैः समासादितपादपाग्रम् ॥ ४९ ॥
 सिंहैः समाक्रान्तदरीविशेषं तरक्षुभिः काङ्क्षितसान्द्रकक्षम् ।
 विगाह्यमानं परितो नलेन विनीतवत्काननमावभासे ॥ ५० ॥ (युग्मम्)
 प्रतिखनाक्रान्तदिगन्तरेण ज्याकृष्टिघोषेण गणो मृगाणाम् ।
 तमेव सर्वत्र विशङ्कमानः पाशैर्विना बद्ध इवावतस्थे ॥ ५१ ॥
 प्रवेष्टुकामानिव भीतिवेगात्क्षितिं मुखैरुल्लिखतो वराहान् ।
 फूत्कारघोषेण निवेद्यमानान्ददर्श दूरादवनीन्द्रसूनुः ॥ ५२ ॥
 तरखिना तेन नृपात्मजेन विकृष्य चापं कुतुकाद्विमुक्तैः ।
 नीरन्ध्रमङ्गेषु शरैर्निखातैः प्रापुः श्रियं सल्लकिनां वराहाः ॥ ५३ ॥
 धनुर्भृता तेन शरो विमुक्तः शिक्षाविशेषादविशीर्णवेगः ।
 प्रदीर्घपङ्क्तिः कचिदेकपद्यामेकोऽपि यूथं विभिदे मृगाणाम् ॥ ५४ ॥
 बाहद्विषां निष्पततां पुरस्ताद्विषाणचक्रं स तथा चकर्त ।
 अभ्याशमाजोऽपि विलोक्य बाहान्द्वेषं यथैते सफलं न कुर्युः ॥ ५५ ॥
 स बाणवर्त्मन्यपि वर्तमानान्कपीनमुञ्चत्करुणार्द्रचेताः ।
 संरक्षतः स्वावयवानुपेक्ष्य कण्ठेषु डिम्भानवलम्बमानान् ॥ ५६ ॥
 निकुञ्जलीनः क्षुधितस्तरक्षुर्विक्रम्य जग्राह मृगं न यावत् ।
 नृपात्मजस्तावदुपेत्य वेगादुद्धृत्य कुन्तेन तमुद्धमार ॥ ५७ ॥
 अलक्षितः कापि जवातिरेकाच्चमूचरैः सान्द्रमहीरुहेषु ।
 अमन्वनान्तेषु मृगानुसारी पद्माकरं कंचिदसौ ददर्श ॥ ५८ ॥
 किंचिन्निपीतक्लमवारिविन्दुः सरोजसंसर्गवतानिलेन ।
 स तस्य तीरे सुखसुप्तहंसे नरेन्द्रसूनुः सुचिरं चचार ॥ ५९ ॥
 मुखे प्रियायाः प्रणयानुबन्धाद्बालं मृणालाङ्कुरमर्पयन्तम् ।
 सरोजिनीपत्रनिषण्णमेकं हिरण्मयं हंसमसौ ददर्श ॥ ६० ॥
 तं धारयिष्यन्नविपन्नमेव संमोहनास्त्रं स समाददे च ।
 लताश्रितानां वनदेवतानां शुश्राव वाक्यं च मनोज्ञमेतत् ॥ ६१ ॥

चापादपाकृष्य नरेन्द्रसूनो शिलीमुखं तूणमुखे निधेहि ।
 संपादयिष्यत्ययमीप्सितं यत्तवानुरूपं तनुरूपलक्ष्म्याः ॥ ६२ ॥
 ततस्तदाकर्ण्य वचः कुमारः सविस्मयं तद्विदधे तथैव ।
 उपेत्य हंसः सुविदूर एव निषेदिवानित्थमुदाजहार ॥ ६३ ॥
 मधुद्विषो नाभिसरोजजन्मा निर्माणशिल्पी जगतां त्रयाणाम् ।
 त्रयीलतोन्मीलनमूलकन्दः करोतु देवस्तव मङ्गलानि ॥ ६४ ॥
 त्रैलोक्यभर्तुः कमलासनस्य विमानधुर्याधिपतित्वलाभात् ।
 सयक्षरक्षःसुरकिंनरेषु लोकेषु पूज्या मम तातपादाः ॥ ६५ ॥
 स्वकर्म मां शिक्षयता विमाने पित्रा नियुक्तं क्षणमप्यवेक्ष्य ।
 निजासनाम्भोरुहकेसरैर्मे श्रमापनोदं कुरुते विरिञ्चिः ॥ ६६ ॥
 स्नानोन्मुखीनां सुरसुन्दरीणां काश्मीरपङ्कैः परिपिञ्जरेषु ।
 अदूरमन्दारतरुप्रसूनैः समीरमुक्तैः सुरमीकृतेषु ॥ ६७ ॥
 दिक्कुञ्जराणामविरामपातैर्मदाम्बुभिः कर्बुरितोदरेषु ।
 चरामि सार्धं सहचारिणीभिः स्वर्गापगायाः पुलिनान्तरेषु ॥ ६८ ॥ (यु
 कौमारमारभ्य सुताः सुराणां जयन्तमुख्या अपि बद्धसख्याः ।
 तथापि भूयांस्तव दर्शनोत्थश्चित्तेऽपि संमाति न मे प्रमोदः ॥ ६९ ॥
 न मानसे नैव सुमेरुशृङ्गे न नन्दने नापि गृहे विरिञ्चेः ।
 न क्वापि गन्तुं वलते मनो मे त्वया सनाथामवनीं विहाय ॥ ७० ॥
 सख्यं त्वया साधयितुं ततो मां स्पृहातिरेकस्तरलीकरोति ।
 पुष्पेषुपुष्पाकरयोरिवास्तु तदावयोः स्याद्यदि कौतुकं ते ॥ ७१ ॥
 ततः समास्थाय स मौनबन्धं मन्दाकिनीपुष्करगन्धभाजा ।
 अमार्जयत्पक्षपुटानिलेन तदङ्गलम्नानि रजांसि हंसः ॥ ७२ ॥
 भवादृशानां मनुजेषु सख्यं मनोरथानामपि दूरवर्ति ।
 तदद्य संपादयतो विधातुरहेतुकोऽयं मयि पक्षपातः ॥ ७३ ॥
 मृगार्थमित्थं भ्रमतो वनेषु दैवादभूद्यस्त्वयि सख्यबन्धः ।
 स एष पाषाणकणाञ्जिघृक्षोः करोदरे मौक्तिकपुञ्जपातः ॥ ७४ ॥

अद्य प्रभृत्येव सखा त्वमेकः प्रेमास्पदं स्वादपि जीवितान्मे ।
 इति ब्रुवन्नेव नरेन्द्रसूनुः करेण कण्ठे खगमाममर्श ॥ ७५ ॥
 इत्थं प्रसादाभिमुखेन घ्रात्रा निर्यत्नमावर्जितसख्यबन्धौ ।
 तौ तस्थतुस्तत्र मुहूर्तमात्रं परस्पराभाषणकौतुकेन ॥ ७६ ॥
 स्वस्त्यस्तु ते संप्रति साधयामि निवेदितं यद्वनदेवताभिः ।
 संतर्पयिष्यामि दृशौ वयस्य भूयस्तवालोकरसायनेन ॥ ७७ ॥
 जाता दिनश्रीर्जरती तदेव गृहानुपैतुं समयस्तवापि ।
 इत्थं वचः कर्णपथाभिराममुदीर्य हंसो वियदुत्पपात ॥ ७८ ॥
 अतीतदृग्बर्त्मनि हेमहंसे क्रमादुपेतेषु चमूचरेषु ।
 शरीरमात्रेण पुरं प्रतस्थे नलोऽन्वगच्छन्मनसा तमेव ॥ ७९ ॥
 प्रेम्णाह्वयन्तीमिव दीर्घदीर्घैः प्रदोषशङ्खध्वनिभिर्विदूरात् ।
 संध्यांशुदम्भादनुबद्धरागां नलः प्रपेदे कुलराजधानीम् ॥ ८० ॥
 तदद्भुतं तस्य वनान्तवृत्तं सुहृत्सु शंसत्सु परस्परेण ।
 स्मरन्मुहुः स्वर्णविहंगमस्य निशामनैपीन्निषधेन्द्रसूनुः ॥ ८१ ॥
 वनेषु तस्याचरितं चरेण विज्ञाय राज्ञो भृशमुत्सुकस्य ।
 प्रत्यूषकृत्यं विधिवद्विधाय मूर्ध्ना बवन्दे चरणौ कुमारः ॥ ८२ ॥
 अथाभिनन्द्यात्मजमादरेण दोर्भ्यां परिष्वज्य पतिः पृथिव्याः ।
 मौलेष्वमात्येषु दृशौ निवेश्य प्रमोदबाष्पाकुलमित्युवाच ॥ ८३ ॥
 गुणैरुदारैर्विनयावतंसैर्निरस्तसाम्येन भुजौजसा च ।
 आरोपितोऽहं धुरि पुत्रभाजां वत्स त्वयाविष्कृतपौरुषेण ॥ ८४ ॥
 अद्य प्रभृत्येव नरेन्द्रलक्ष्मीर्मयानुशिष्टास्तु वशंवदा ते ।
 श्रेयस्तपःसाधनमेव राज्ञां ज्ञातानुभावेषु तनूद्भवेषु ॥ ८५ ॥
 तदेष रक्षाविधये प्रजानां नक्तंदिवं जाग्रदवाप्तखेदः ।
 धुरं धरित्र्यास्त्वयि संनिवेश्य चिराय विश्राम्यतु वीरसेनः ॥ ८६ ॥
 निवार्यमाणोऽपि मुहुः प्रणम्य नलेन बद्धाञ्जलिसंपुटेन ।
 निवेश्य तस्मिन्नवनीन्द्रलक्ष्मीमुपाददे लक्ष्म तपोधनानाम् ॥ ८७ ॥
 स वाष्पमोक्षैरपि न क्षमोऽभूत्पितुः समारम्भनिवर्तनाय ।
 विपर्ययं नैति महात्मनां हि प्रतिश्रुतोऽर्थः प्रतिबन्धकेन ॥ ८८ ॥

अनुप्रयातः सह पौरवर्गेर्नलेन पर्यश्रुविलोचनेन ।

चिरावृतः क्षमातिलकः प्रतस्थे तपोवनं निर्विषयाभिलाषः ॥ ८९ ॥

शोकाग्निवेगं वचनामृतेन चिरान्मृदूकृत्य नृपः सुतस्य ।

तं पौरमुख्यैः स्वपुरं प्रवेश्य चकार वश्येन शरीरवृत्तिम् ॥ ९० ॥

वैखानसैर्मुनिजनैरभिनन्द्यमान संसिद्धिमाप तपसः किल वीरसेनः ।

भेजे नलस्त्वस्त्रिलपार्थिवमौलिरत्नैर्नीराज्यमानचरणः पृथिवीन्द्रलक्ष्मीम् ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
नलसाम्राज्यलामो नाम प्रथमः सर्गः ।

द्वितीयः सर्गः ।

ततोऽभ्यषिञ्चन्विधिवन्नलं द्विजाः सतां प्रमोदात्तरलं मनोऽभवत् ।

चकार लक्ष्मीः पदमस्य वक्षसि प्रपेदिरे संपदमूर्जितां प्रजाः ॥ १ ॥

नरेन्द्रलक्ष्म्याः परिरम्भसंभवां तथा न भेजे मुदमूर्जितां नलः ।

पितुः सपर्याविरहेण संभृतां यथोपलेभे परितापसंपदम् ॥ २ ॥

अपि स्वयं पार्थिवनीतिपारगः स मन्त्रिणां संमतिमन्ववर्तत ।

विधूदयासादितवृद्धिरम्बुधिर्न जातु वेलामभिलङ्घ्य गच्छति ॥ ३ ॥

धृतोदये सीदति कैरवं रवौ तुषारभानौ कमलं निमीलति ।

अशेषमुच्चैर्मुदमाददे जगन्निषेव्यमाणे तु नले नृपश्रिया ॥ ४ ॥

नवोदयेनेव सहस्रभानुना स्वमण्डलं तेन समन्वरज्यत ।

अमुष्य तेजस्तु विसारि सर्वतः पुरं द्विषामेव बभूव दुःसहम् ॥ ५ ॥

शरीरभाजां करणीयसाक्षिणः परेषु मित्रेषु च तुल्यवृत्तयः ।

विचेरुरेतस्य दिने दिने चराः करास्तुषारेतरदीधितेरिव ॥ ६ ॥

प्रविश्य रन्ध्राणि तनून्यपि द्विषामुदीरयामास स वृत्तिमौरगीम् ।

शिंसांसि तुङ्गान्युपनीय नम्रतां वितेनिरे तत्र परे तु वैतसीम् ॥ ७ ॥

अपि त्रिलोकीं विजहार लीलया निर्गलं दोर्द्रविणार्जितं यशः ।

अमुष्य मन्त्रस्तु कदाचिदाययौ न कर्णमूलान्यपि पार्श्ववर्तिनाम् ॥ ८ ॥

यथेन्द्रियाणां निवहो निजं निजं विहाय नान्यं विषयं निषेवते ।

तथा जनस्तेन कृतानुशासनः पथः स्वकीयादपरं न शिश्रिये ॥ ९ ॥

निरूपिते वर्त्मनि शास्त्रचक्षुषा पदं वितन्वन्नकृताङ्गपीडनः ।
 अणीयसोऽपि प्रकटीकृताङ्कुरानलुण्ठयत्क्ष्मातिलकः स कण्टकान् ॥ १० ॥
 निरर्गलं शैलवनाभिगामिनीमपीडयन्नेव करेण गामसौ ।
 वृषं पुरस्कृत्य समीहितं दुहन्नदृष्टपूर्वा स्फुटमाप गोपताम् ॥ ११ ॥
 न केवलं दण्डभयाज्जनोऽखिलस्तदाभवत्तत्करतापसंमुखः ।
 अभून्न तादृग्विषयोऽपि देहिनां मनोरथो येन जगाम वन्ध्यताम् ॥ १२ ॥
 निरङ्कुशस्तस्य यशोमतङ्गजः प्रतापसिन्दूररजोरुणाननः ।
 निरस्य यन्तारमितस्ततश्चरन्नरिद्विपानां समशोषयन्मदम् ॥ १३ ॥
 इति व्यपास्य व्यसनान्यनारतं प्रपास्यतस्तस्य महीं महीभुजः ।
 उपायनीकर्तुमिवावनीरुहां प्रसूनकोषादुदभून्नवो मधुः ॥ १४ ॥
 शरीरभाजां जनयिष्यते मुदं निदेशलाभादिव मेदिनीपतेः ।
 न वासरस्तीव्रतरापोऽभवन्निशापि नातीव तुषारदूषिता ॥ १५ ॥
 अनु प्रतस्थे मलयाद्रिमारुतस्त्विषांपतिं प्रस्थितमुत्तरां दिशम् ।
 विहाय मार्गं महनीयतेजसां निजेच्छया चेष्टितुमुत्सहेत कः ॥ १६ ॥
 सरोरुहाणां सुहृदां पराभवादवाप्तविद्वेष इवानुवासरम् ।
 क्रमेण संपादितपाटवैः करैर्जहार नीहारपरम्परां रविः ॥ १७ ॥
 विलोक्य रत्नाकरमेखलां भुवं स्ववंशकेतावनुरागिणीं नलः ।
 प्रमोदलाभादिव शीतदीधितिः प्रसादसंपत्तिमवाप कामपि ॥ १८ ॥
 हितं प्रजानां सततं विधित्सतः क्षणप्रदानार्थमिवास्य भूपतेः ।
 निरस्य रात्रेः परिणाहसंपदं रविर्दिनं द्राघयितुं प्रचक्रमे ॥ १९ ॥
 लताः परीरम्भमवाप्य निर्भरं नभस्वतश्चन्दनशैलजन्मनः ।
 समुल्लसन्नूतनपल्लवच्छलाद्यजृम्भयन्नागमिवान्तरं बहिः ॥ २० ॥
 विचुम्बनेऽपि क्षमतामनागता वितन्वती केवलमुत्सवं दृशोः ।
 बभूव मुग्धा सहकारमञ्जरी पिकस्य मौनव्रतमञ्जने पटुः ॥ २१ ॥
 मयैव कृत्स्नं जगदद्य निर्जितं वयस्य दूरेऽस्तु शरव्ययस्तव ।
 इतीव पुंस्कोकिलकूजितच्छलादुदीरयामास मधुर्मनोभवम् ॥ २२ ॥
 प्रसूनसौरभ्यहरं समीरणं नियन्तुमभ्युत्सुकतामुपागताः ।
 विलोलपुष्पंधयमण्डलीमिषादुदक्षिपन्पाशमिवायसं द्रुमाः ॥ २३ ॥

परागपूरैः करिकेसरोद्भवैः पिशङ्गिताङ्गः समदो मधुव्रतः ।
 चिरं वितन्वन्नपि चाटुचातुरीं विमृश्य दीर्घं प्रिययान्वगम्यत ॥ २४ ॥
 लताः परिष्वज्य हठात्रमस्वता विमुच्यमानाः प्रतिलोलपल्लवाः ।
 मधुव्रतौघैश्चपलैर्विरेजिरे विमर्दमुक्तैः कवरीभरैरिव ॥ २५ ॥
 परिप्लवा मूर्ध्नि लवङ्गवीरुधः शिलीमुखालिः सुतरां व्याजत ।
 नभस्वता चन्दनशैलतश्चिरादुपेत्य मुक्ता किमु वेणिरायता ॥ २६ ॥
 निसर्गशोणैर्ललितः स पल्लवैर्नवैरशोकः स्तवकैरशोभत ।
 निचीयमानः श्वसितैर्वियोगिनां मनोभवाग्निः किमु राशितां गतः ॥ २७ ॥
 निराकृतः कण्टकमालया बहिः समाहृतः सौरभसंपदान्तिकम् ।
 बभूव रोलम्बयुवा न चुम्बितुं प्रभुर्विमोक्तुं च सुवर्णकेतकीम् ॥ २८ ॥
 इति प्रगल्भे सुरभौ निरङ्कुशं पिकस्वनैर्गायति मन्मथस्तवम् ।
 हिरण्मयं पत्रिणमेव तं सरन्नरंस्त भावेषु न केषुचिन्नलः ॥ २९ ॥
 अपाकरिष्यन्नथ मानसीं रुजं नृपः कदाचिद्रूढदीर्घिकां ययौ ।
 जवातिरेकादवितर्कितागतिः स चोपतस्थे पतगोत्तमः पुरः ॥ ३० ॥
 ससंभ्रमं तौ नयनातिथीकृतौ परस्परं कल्पितबन्धुसत्किर्यौ ।
 मिथः कथालापरसायनैरुभौ निषेदतुः कापि निकुञ्जमन्दिरे ॥ ३१ ॥
 सुरापगाशीकरसङ्गशीतलं पतंगमुत्सङ्गतले निवेशयन् ।
 विशांपतिः प्रेमवशाद्विसाङ्करं करेण तस्याधिमुखं न्यवेशयत् ॥ ३२ ॥
 अनन्तरं स्मेरसरोजसोदरे मुखे नरेन्द्रस्य निवेश्य लोचने ।
 सुधारसस्यन्दि मनोहरं क्षणादवोचदित्थं वचनं विहंगमः ॥ ३३ ॥
 अवाप नूनं परिपाकसंपदं वसुंधरायाश्चिरसंचितं तपः ।
 पुरंदरं द्यौरिव येयमीश्वरं सखे भवन्तं समुपस्थिता स्वयम् ॥ ३४ ॥
 दिने दिने किंनरसुन्दरीजनैः सुखोषितैः कल्पमहीरुहामघः ।
 अनन्यसामान्यतया सकौतुकं सुधांशुशुभ्रं तव गीयते यशः ॥ ३५ ॥
 कथाप्रसङ्गेन वयस्य भूमुजां गुणोत्तरं पृच्छति वृत्रवैरिणि ।
 उदाहरन्ति प्रथमं सकौतुकाः पुनः पुनस्त्वां सुरसिद्धचारणाः ॥ ३६ ॥
 अहं च साम्राज्यसुखेऽपि निःस्पृहं मनस्त्वदीयं मयि दूरवर्तिनि ।
 विदन्नपि त्वामपहाय यच्चिरं चरामि दूरे शृणु तत्र कारणम् ॥ ३७ ॥

यदैव पूर्वं वनदेवतामुखैर्न्यवेदयं साधयितुं त्वदीप्सितम् ।
 तदैव लोकोत्तररूपशालिनीं तवोपनेतुं महिषीमचिन्तयम् ॥ ३८ ॥
 ततोऽनुरूपां तव रूपसंपदः पुरंदरस्यापि पुरे मृगीदृशम् ।
 अपश्यतः स्वीकृतभङ्गशङ्किनः कृतं पदं चेतसि चिन्तया मम ॥ ३९ ॥
 कदापि सेवावसरे दिवौकसां मनोभवं प्राञ्जलिनग्रतः स्थितम् ।
 उपास्यमानः सुरसुन्दरीजनैः कुतूहलादित्थमुवाच वासवः ॥ ४० ॥
 जगत्रयेऽस्मिन्नितरेतराधिकाः सहस्रशः सन्ति मनोरमाः स्त्रियः ।
 वशंवदं विश्वममूर्वितन्वते त्वयोपदिष्टैस्तु विलासचेष्टितैः ॥ ४१ ॥
 ततः प्रसूनाशुग वामचक्षुषां विशेषितत्वं त्वमवैषि केवलम् ।
 निरस्य दाक्षिण्यमुदाहरस्व तां गुणैः स्वरूपेण च या विशिष्यते ॥ ४२ ॥
 निजेषु रूपातिशयेषु संशयं प्रयाति वृन्दारकसुन्दरीजने ।
 कुतूहलेनोत्तरलेषु नाकिनां गणेष्वनङ्गः शतमन्युमब्रवीत् ॥ ४३ ॥
 जगत्रये किंचिदपीह विद्यते न ते सहस्राक्ष परोक्षतां गतम् ।
 तथापि यन्मामनुयोक्तुमीहसे विधेयतां मे सफलीकरोषि तत् ॥ ४४ ॥
 पुरी विदर्भा विदितैव ते विभो निजैर्गुणैर्यां विजिगीषते दिवम् ।
 मुनक्ति तां वैरिषु भीमविक्रमः प्रभुर्भुवो भीम इति प्रथां गतः ॥ ४५ ॥
 सुतां स लेभे कमनीयविग्रहां प्रसाद्यं भक्त्या दमनाह्वयं मुनिम् ।
 अतोऽस्य नास्त्रैव कृतोपलक्षणा जनेन सामूह्यमन्युदीरिता ॥ ४६ ॥
 असौ जगन्नेत्रचकोरचन्द्रिका विसारिलावण्यतरङ्गदीर्घिका ।
 अलंकृता नातिचिरात्कृशोदरी वयोविशेषेण मदेकबन्धुना ॥ ४७ ॥
 कुतूहलेनोत्तरलो यदा विधिः शिरीषपुष्पादपकृष्य मार्दवम् ।
 करिष्यते काञ्चनयष्टिगोचरं वपुस्तदास्यास्तुलनामुपैष्यति ॥ ४८ ॥
 निसर्गसौरभ्यदरिद्रतां यदा कलापिनः पिच्छमरं विमोक्ष्यति ।
 मृगीदृशोऽस्याश्विकुरोत्करश्रियस्तदोपमानं सुलभं भविष्यति ॥ ४९ ॥
 सुधामयूखेऽपि कलङ्कदूषिते प्रदोषसंकोचिषु पङ्केजेष्वपि ।
 विलज्जितः शिल्पमदोद्गुरो विधिर्व्यधत् तस्याः कमनीयमाननम् ॥ ५० ॥
 शरैर्मदीयैरपि कुण्ठता श्रिता वशीकृतान्तःकरणेषु केषुचित् ।
 मृगीदृशोऽस्यास्तु दृगन्तविभ्रमः करोति तेषामपि धैर्यविच्युतिम् ॥ ५१ ॥

कुरङ्गमुत्सङ्गशयं शरद्विधुर्विधूय धत्ते यदि तद्दृशौ परम् ।
 मृगैक्षणयाश्चटुलाक्षमाननं तदा निकामं तुलनामुपैष्यति ॥ ५२ ॥
 निमीलयन्त्यारुणरत्नदीधितिं विलज्जयन्त्या नवपल्लवश्रियम् ।
 समुल्लसन्त्याधरकान्तिसंपदा विकासिवन्धूकमधःकरोति सा ॥ ५३ ॥
 इमौ मृदू निर्भरमस्मि कर्कशं स्थितिः सहाभ्यां मम नैव सांप्रतम् ।
 इतीव तस्याः परिणाहसंपदा मुजौ विदूरं नुदति स्तनद्वयम् ॥ ५४ ॥
 तदीयमालोहितपाणिपल्लवं शिरीषमालामृदुलं मुजद्वयम् ।
 विडम्बयन्भाति मृणालकाण्डयोरधोमुखसेरसरोजयोः श्रियम् ॥ ५५ ॥
 विधाय मध्यं सुतनोस्तथा तनुं बभूव तद्भङ्गभयाकुलो विधिः ।
 यदेष पश्चात्त्रिवलीमिषादमुं चकार हैमैर्वलयैर्वृतं त्रिभिः ॥ ५६ ॥
 परस्परस्यास्पदलङ्घनैषिणोर्निवारणाय स्तनयोर्मृगीदृशः ।
 तनूरुहश्रेणिमिषान्नवं वयः करोति सीमानमिवानयोरधः ॥ ५७ ॥
 किमुच्यतेऽस्याः प्रथिमा नितम्बयोर्यदत्र दृष्टिः पतिता विलासिनाम् ।
 चिरं परिभ्रम्य कुतूहलाद्भृशं श्रमादिवान्यत्र न गन्तुमिच्छति ॥ ५८ ॥
 निरस्तरम्भातरुरामणीयकं तदीयमूरुद्वितयं विचिन्तयन् ।
 अनादरोऽहं विषयान्तरे मुहुः करोम्यसूयाकुटिलेक्षणां रतिम् ॥ ५९ ॥
 विकस्वरैर्लोहितपङ्कजैस्तुलां विलोक्य पादद्वितयं दमस्वसुः ।
 गुणाधिकं कर्तुमिदं समुत्सुकश्चकार धाता नखसु(मौ)क्तिकाङ्कितम् ॥ ६० ॥
 अशेषलावण्यनिधानभाजनं जगन्नयीमोहनसिद्धमेषजम् ।
 प्रजासृजः शिल्पमहीरुहः फलं वपुस्तदीयं प्रतिभाति मे हृदि ॥ ६१ ॥
 इति स्वयं तां स्मृतिजन्मना स्तुतां वचिन्तयन्तः पृथिवीन्द्रनन्दिनीम् ।
 स्वधैर्यबन्धेष्वभवन्ननीश्वराः पुरंदराद्याः ककुभामघीश्वराः ॥ ६२ ॥
 तथागतांस्तानवलोक्य दिक्पतीन्वमृश्य वाक्यं रतिवल्लभस्य च ।
 परस्परस्यापि सुखावलोकने विलज्जमानाः सुरसुभ्रुवोऽभवन् ॥ ६३ ॥
 शरत्पुष्पाद्युतिबिम्बसोदरं तिलोत्तमायास्तमसा वृतं मुखम् ।
 स्वदेहसौन्दर्यविशेषसंभृतो मदालसायाः शिथिलोऽभवन्मदः ॥ ६४ ॥
 अभूदभिष्यानपरेव निश्चला सुलोचना मुद्रितलोचनोत्पला ।

अपि त्रिलोकीबहुमानभाजनं न मेनकाऽमानयदात्मनो वपुः ।
 निवेश्य नेत्रद्वितयं स्वपादयोरलम्बुसालम्बत पार्श्वगां सखीम् ॥ ६६ ॥
 अनिन्ददाशु त्रिदशाभिनन्दितं कलावती केलिकला सुकौशलम् ।
 अशेषवृन्दारकदृष्टिबन्धनं सुविभ्रमा विस्मरति स्म विभ्रमम् ॥ ६७ ॥
 कपोलबिम्बं परिघूर्णितालकं निधाय पङ्केरुहसोदरे करे ।
 चिराय चित्रार्पितयेव निश्चलं स्थितं सखीसंसदि चित्रलेखया ॥ ६८ ॥
 निरायताभिः श्वसितानिलोर्मिभिर्विधुन्वती केलिसरोरुहं मुहुः ।
 हृतेव कासारजलात्कुमुद्वती शशिप्रभासीत्तरसैव निष्प्रभा ॥ ६९ ॥
 अधारयद्वासवैर्यलोपिनी न जीवितेऽपि स्मरजीविता मनः ।
 अहारयत्र्यम्बकचित्तहारिणी विदग्धतां गीतिषु मञ्जुगीतिका ॥ ७० ॥
 लास्येष्वप्सरसां निरस्य कुतुकं संचिन्त्य भैमीं मुहुः
 स्वं स्वं धाम पुरंदरप्रभृतयः सर्वे ययुर्निर्जराः ।
 त्वत्कार्यं हृदये निधाय सपदि प्राप्तस्त्वं भूयसीं
 क्षोणीन्द्र त्रिदिवादवातरमहं रम्यां विदर्भामनु ॥ ७१ ॥
 इति श्रिसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते हंसदर्शनो नाम द्वितीयः सर्गः ।

तृतीयः सर्गः ।

तास्तास्ततो दिविषदामवगाह्य वीथीः पाथोमुचामपि पथस्तरसावतीर्य ।
 सौधैः सुधांशुधवलैस्त्रिदिवं हसन्ती दृष्ट्वा मया नरपते नगरी विदर्भा ॥ १ ॥
 भैमीविलोकनसमुत्सुकमानसेन तस्या मया विचरता क्वचिदप्यदर्शि ।
 मध्ये विलाससरसः स्फटिकावनद्धं नातिप्रभूतपरिचारमगारमेकम् ॥ २ ॥
 आकल्पशून्यवपुषं मणिभूषणेषु विद्वेषिणीं प्रियसखीभिरुपाहृतेषु ।
 आलेख्यवत्फलकमेव निरीक्षमाणां तां तत्र भीमनृपतेस्तनयामपश्यम् ॥ ३ ॥
 आकर्णिताधिकगुणामवलोक्य भैमीं भूषां विनापि नयनोत्सवमावहन्तीम् ।
 संभावितं हृदि मया मदनस्य जाड्यं लावण्यवर्णनविधौ वरवर्णिनीनाम् ॥ ४ ॥
 किंचिद्विषण्वदनामिव तां विभाव्य तद्भावमिज्जितलवैरवधारयिष्यन् ।
 आसन्नपङ्कजवनेषु निबद्धनीडैः प्रक्रीडितोऽस्मि सह तत्र विलासहंसैः ॥ ५ ॥

मन्दादरा मधुरभाषिणि केलिकीरे निष्कौतुका कलरुतास्वपि सारिकासु ।
आसन्ध मां वचसि मानुषनिर्विशेषं किञ्चित्कुतूहलवती मयि सा तदासीत् ॥६॥
अत्रान्तरे सरभसं समुपेत्य काचिदन्तर्विजृम्भितविषादवशंवदायाः ।
तस्याः क्षितीन्द्रदुहितुः सविधं प्रपन्ना प्रेमानुबन्धमधुरां गिरमित्यवादीत् ॥ ७ ॥
शून्या कुरङ्गमदपञ्चविशेषकेण गण्डस्थली परिणमल्लवलीविपाण्डुः ।
नैषा कथं विषहते विरहं कृशाङ्गि शोणारविन्दसुहृदः करपल्लवस्य ॥ ८ ॥
आवर्जितैर्निजकरेण सखि त्वदीयैर्भृङ्गारवारिभिरभूदभिवर्धिता या ।
उज्जृम्भमाणमुकुला नवमालिकापि नैषा कथं वितनुते नयनोत्सवं ते ॥ ९ ॥
आलक्ष्य मुग्धमुकुलां सहकारशाखां तन्वीं निपीडयति निष्करुणः पिकोऽयम् ।
व्यालोलमञ्जुवलयस्वनमांसलाभिर्नैनं निवारयसि किं करतालिकाभिः ॥ १० ॥
आमोदलोलुपतया परिहृत्य पुष्पं पुष्पंधयाः सरभसं समुपेत्य दूरात् ।
पर्याकुलाः पुनरमी विनिवर्तमानाः संसूचयन्ति तव निःश्वसितेषु तापम् ॥ ११ ॥
उत्तंसितेष्वपि तमालदलेषु लोलमालोक्य यं सखि कुतूहलमातनोषि ।
त्वां वीक्ष्य खिन्नहृदयां निहितं मुखेऽपि दर्भाङ्कुरं त्यजत एष कुरङ्गशावः ॥ १२ ॥
कौतूहलात्करतले विनिवेश्य मुग्धं वैदग्ध्यभङ्गिषु गिरां सखि यं व्यनैषीः ।
त्वां मौनमास्थितवतीमवलोक्य सोऽयं क्रीडाशुकोऽपि नवबद्ध इवास्ति मूकः १३
उत्कूजितेन मधुरेण समाह्वयन्तीमग्रे गतां सहचरीमपि नानुयाति ।
चञ्चूपटे तव करेण समर्प्यमाणं मुग्धे मृणालमभिकाङ्क्षति केलिहंसः ॥ १४ ॥
नैसर्गिकीं कनकचम्पकसोदरीं ते कान्तिं विलुम्पति कुतः सखि पाण्डुतेयम् ।
तन्वि त्वमेषि पुनरेव कुतस्तनुत्वं कुल्येव भानुकिरणैः कलिता निदाघे ॥ १५ ॥
इत्थं तया निगदिते शतशोऽपि सख्या नाख्यायि किञ्चिदपि तत्र नरेन्द्रपुत्र्या ।
अन्या तु भावमुपलब्धवती तदीयं काचिन्नयवेदयदिदं वचनं वयस्या ॥ १६ ॥
रूपादिभिर्गुणगणैरनुरूपमस्यास्तातश्चिराय विमृशन्वरमात्मजायाः ।
आलेख्यकर्मकुशलैः फलकेषु कृत्स्नानालेखयत्क्षितिभुजः प्रथितान्ववायान् १७
कौतूहलेन फलकेषु मयाहृतेषु क्षोणीभूतो विलिखितान्निपुणं निरूप्य ।
आसीदियं त्रिजगतामभिनन्दनीये कुत्रापि यूनि विनिवेशितचित्तवृत्तिः ॥ १८ ॥
खेदोज्झितामपि तनूमवसादयन्ती विश्वं निरावरणमेव तिरोदधाना ।
निद्रां विनापि नयने विनिमीलयन्ती चिन्ता पदं कृतवती हृदये ततोऽस्याः ॥

एणीदृशः प्रबलतापभयादिवास्याः श्वासानिलाः प्रतिमुहुः प्रसरन्ति दूरम् ।
 बाष्पाम्बुवीचिषु निमज्जनकातरेव निद्रा दृशोर्न सविधेऽपि पदं विधत्ते ॥२०॥
 उज्जृम्भते भृशमुशीरविलेपनेन घत्ते रुषं कमलिनीदलमारुतेन ।
 अन्तःस्थमेव सुभगं सततं सरन्त्याः संताप एष सुतनोर्वत दुर्निवारः ॥२१॥
 ज्योत्स्नीषु चन्द्रमवलोकितुमक्षमेयं लोलेक्षणा नयनयुग्ममवाञ्चयन्ती ।
 वीक्ष्याननं स्तनतटे प्रतिविम्बितं स्वं तच्छङ्कया सपदि वेपथुमातनोति ॥२२॥
 एषा निसर्गसुकुमारतनूविशेषात्क्षामा स्मरेण विषहेत कथं भरं मे ।
 इत्थं विचिन्त्य किमु निर्गलितं कराभ्यां क्षोणीतले लुठति कङ्कणयुग्ममस्याः ॥
 नीरन्ध्रमावृणुत कैरविणीं समेताः क्षौमाञ्चलैः सरभसं समुपेत्य सख्यः ।
 एषापि नाहमिव दाहवशंवदास्तु संप्रत्यपि प्रणयिनी हतचन्द्रिकासु ॥ २४ ॥
 पानाय चन्द्रमहसामसकृद्विलोक्षश्चूडस्तव चकोर पुरेव मा भूत् ।
 एतेषु संप्रति सुधामपसार्य सद्यः प्राणापहारि गरलं हि विधिर्व्यधत् ॥ २५ ॥
 मुञ्चन्ति मुर्मुर्कणान्मरुतस्त एव तान्येव कोकिलरुतानि तुदन्ति कर्णौ ।
 सख्यः किमेतदिति निःसहमालपन्ती निद्रां न विन्दति नरेन्द्रसुता निशासु ॥
 स्मरेषु चन्द्रकिरणैर्वलभीगृहेषु धौतेषु चन्दनरसैर्मणिकुट्टिमेषु ।
 आरामसीमसु घनद्रुमशीतलसु कुत्रापि निर्वृतिरभून्न विदर्भजायाः ॥ २७ ॥
 इत्थं रहस्यमभिधाय शनैर्वयस्या तत्कालयोग्यमुपचारविधिं विधित्सुः ।
 आहत्य केलिसरसः सरसैर्भ्रदिष्टैः पाथोजिनीकिसलयैः शयनं व्यधत् ॥२८॥
 तस्मिन्निसर्गशिशिरेऽपि मृगीदृशोऽस्याः पाथोजिनीकिसलयास्तरणे लुठन्त्याः ।
 आसीन्न निर्वृतिरवः शफराङ्गनायाः कुल्याम्भसीव रविदीधितिदीपितायाः २९
 सान्द्रा मृणाललतिका सरविक्लवायास्तस्याः सखीभिरधिकण्ठतटं न्यधायि ।
 श्यामीकृता सपदि तापभरेण सापि स्निग्धेन्द्रनीलमणिहारतुलामयासीत् ३०
 इत्थं सखीविरचितैः शिशिरोपचारैर्दुर्वारतापरभसामवलोक्य बालाम् ।
 संवीजयन्किमपि पक्षपुटाञ्चलेन तामित्यवादिषमहं मृदुना स्वरेण ॥ ३१ ॥
 एकः स एव तरुणः स्पृहणीयजन्मा तस्यैव पुण्यनिवहः परिणाहशाली ।
 चेतोभुवस्त्रिजगतीजयवैजयन्ति यः प्रेम पल्लवयितुं निपुणस्तवासीत् ॥ ३२ ॥
 तन्वन्ति ये त्वयि तनूदरि भावबन्धं धन्यास्त एव भुवनत्रितये युवानः ।
 किं नाम तेऽपि मधुपाः सितलेशभाजं सायंतनीमनुसरन्ति न मलिकां ये ३३

त्वं श्लाघ्यसे शतमखप्रमुखैरमर्त्यैः कीदृग्विधेषु मनुजेषु मृगायताक्षि ।
 अभ्यर्थितस्तु तव सुन्दरि दुर्लभो यः सोऽयं न कस्य हृदि विस्मयमातनोति ॥ ३४ ॥
 मध्ये विलासविपिनं मणिमन्दिरेषु मन्दारदामभिरलंकृतकुट्टिमेषु ।
 शच्यापि सार्धममराधिपतिर्विहर्तुं मन्दादरो भवति सुन्दरि चिन्तया ते ॥ ३५ ॥
 दाक्षिण्यतः सुरमहीरुहमञ्जरीभिरापिञ्जराभिरवतंसयितुं प्रियायाः ।
 अर्धप्रसारितकरोऽप्यमराधिनाथस्त्वचिन्तया सुमुखि मन्थरतामुपैति ॥ ३६ ॥
 मध्येऽपि दुग्धजलधेः कलिताधिवासः संवाह्यमानचरणोऽपि तरङ्गिणीभिः ।
 अन्तर्विचिन्त्य भवतीमवनीन्द्रपुत्रि तापोत्तरं वपुरपामधिपो विभर्ति ॥ ३७ ॥
 तन्वि त्वदर्थमनिशं परिपीड्यमानः पञ्चेषुणा धनपतिर्विनिमीलिताक्षः ।
 सख्युः सकाशमवसर्पति चन्द्रमौलेस्तन्मौलिचन्द्रमहसः परिशङ्कमानः ॥ ३८ ॥
 त्वां भावयन्कनककेतकगर्भगौरि मन्दादरः प्रणयिनिष्वपि पार्श्वगासु ।
 पञ्चाशुगेन सुहृदापि शिलीमुखानां लक्ष्मीकृतः स्वमपि निन्दति रोचिरिन्दुः ॥ ३९ ॥
 न्यस्तेक्षणस्तव तनौ स्तनबन्धुराङ्गि रागान्ध्यमेत्य भगवानरविन्दबन्धुः ।
 आम्यन्मुहुः कनकभूधरमेखलायामाभ्रेडितानि वितनोति गतागतेषु ॥ ४० ॥
 सव्यार्धतामुपगतां गिरिशस्य वीक्ष्य क्षोणीधरेन्द्रतनयामवनीन्द्रपुत्रि ।
 स्पर्धावती त्वमसि चेद्वद निर्विशङ्कं त्वां दक्षिणार्धमहमस्य करोमि सद्यः ॥ ४१ ॥
 किं विस्तरेण वचसामपरेण भूयस्त्वं चेत्कुतूहलवती तरलायताक्षि ।
 क्षीराम्बुराशितनयामपरामिव त्वां नारायणस्य हृदये विनिवेशयामि ॥ ४२ ॥
 एते मया मखभुजः कथिताः पुरस्ते ये दुर्लभास्त्रिषु जगत्सु विलासिनीभिः ।
 अग्रेसरत्वमुपनेप्यति भाग्यभाजां त्वत्पाणिपीडनविधिः कतमं तदेषु ॥ ४३ ॥
 कर्णाभिराममिह मां बहु भाषमाणं त्वं केलिकीरमिव सुन्दरि मावमंस्थाः ।
 वैमानिकोऽस्मि कमलप्रभवस्य तन्मे लोकेषु सप्तसु न दुष्करमस्ति किञ्चित् ॥ ४४ ॥
 इत्थं मया निगदिता बहुधा मृगाक्षी सा निश्चयं कृतवती वचने मदीये ।
 यत्रावलोकितवती तव देहलक्ष्मीं भूयोऽपि तत्फलकमेव हृदि न्यधत् ॥ ४५ ॥
 तस्मिन्सखे लिखितया तव देहलक्ष्म्या त्वय्येकतानहृदयामवलोक्य बालाम् ।
 आत्मानमाकलयता सफलप्रयासं भैमी प्रमोदतरलेन मयाभ्यधायि ॥ ४६ ॥
 त्वं माधवी मधुरसौ जगदेकवीरस्त्वं कौमुदी कुमुदबन्धुरयं नरेन्द्रः ।
 आस्तां निरस्तसदृशान्तरयोश्चिराय संबन्ध एष युवयोरभिनन्दनीयः ॥ ४७ ॥

आश्वास्य तामिति वचोभिरहं दिदृक्षुस्त्वां यावदम्बरपथं न समुत्पतामि ।
 तावत्तया स्तनतटादपकृप्य हारः स्वेनैव पाणिकमलेन समर्पितोऽयम् ॥ ४८ ॥
 द्राघीयसी हिमरुचेरपि निर्मलेयं वक्षोजकुङ्कुमरजोभिरुदीर्णरागा ।
 तस्याः सखे हृदयवृत्तिरिव द्वितीया मुक्तालता हृदि तवास्पदमातनोतु ॥ ४९ ॥
 मुक्ताकलापमथ तेन समर्प्यमाणं पश्चान्नलः करतले कल्यांचकार ।
 खदोदविन्दुचयदन्तुरितं समन्तात्प्रागेव तस्य वपुरुत्पुलकं बभूव ॥ ५० ॥
 तेनोरसि प्रियसखेन निवेश्यमानमापिञ्जरं मृगदृशः कुचकुङ्कुमेन ।
 हारं निरीक्ष्य कलितः कुसुमेषुबाणैरन्तर्व्यचिन्तयदिदं सुचिरं नरेन्द्रः ॥ ५१ ॥
 सूचीमुखेन सकृदेव कृतव्रणस्त्वं मुक्ताकलाप लुठसि स्तनयोः प्रियायाः ।
 बाणैः स्मरस्य शतशोऽपि निकृत्तमर्मा स्वप्नेऽपि तां कथमहं न विलोकयामि ॥
 प्रत्यक्षरं क्षरदिवामृतनिर्झरौघमाकर्ण्य कर्णमधुरं वचनं खगस्य ।
 तं मौनभाजमसकृत्परिरभ्य दोभ्यामानन्दमन्थरमिदं नृपतिर्वभाषे ॥ ५३ ॥
 अभ्यर्थितं फलति कल्पतरुः प्रकामं चिन्तामणिर्दिशति चिन्तितमेव भूयः ।
 अप्रार्थितानि वितरन्निह चिन्तितानि कीर्तिं तयोरपि भवानधरीकरोति ॥ ५४ ॥
 अत्रान्तरे वियदशोभयदंशुपूरैः पूर्णेन्दुसुन्दरमुखी दिवसान्तलक्ष्मीः ।
 लब्धोदयैस्त्रिषु जगत्सु गुणैरुदारैर्भैमीव तस्य हृदयं पृथिवीश्वरस्य ॥ ५५ ॥
 अथ सुहृदि सरोषे वैरसेनि जिघांसौ विदधति विषमेषौ चापमारोपितज्यम् ।
 अथयितुमिव भूयस्तस्य साहाय्यमिन्दुः ककुभि बलमिदः स्वं बिम्बमाविश्वकर ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महकाव्ये
 नलचरिते हंससंदेशो नाम तृतीयः सर्गः ।

चतुर्थः सर्गः ।

सुरपतेरपहाय दिशं विधुर्विशदतां क्रमशः समुपाययौ ।
 मनसि तां विनिवेश्य मृगीदृशं कलयति स नलस्त्वनुरागिताम् ॥ १ ॥
 बहिरुदञ्चति कैरवबान्धवे स्फुरति चेतसि मुग्धदृशो मुखे ।
 समवलम्ब्य बलं सुहृदोर्द्वयोरभिजघान शरैस्तमनन्यजः ॥ २ ॥

विचकिलैः स्मितशालिविकस्वरैः सुरमितं कुमुदैः क्षणदामुखम् ।
 दुरवलोकमभूदवनीभुजः सरशरज्वरकातरचेतसः ॥ ३ ॥
 अपि निमीलितमहि निशामुखे कुमुदमुल्लसितश्रियमानशे ।
 हृदयमस्य तदैव महीभुजः समधिकं विधुरत्वमुपाददे ॥ ४ ॥
 स्थितिमतां प्रथमोऽपि महाशयः पतिरपां रजनीरमणत्विषा ।
 अवनिवासवसंभवया तथा नल इवोत्तरलत्वमुपाययौ ॥ ५ ॥
 अपकिरन्नमृतं परितः करैः प्रसृमरैरमृतद्युतिरुज्ज्वलैः ।
 मुदमुदञ्चयितुं पृथिवीभुजः सरसिजस्य च नामवदीश्वरः ॥ ६ ॥
 किसलयान्तरसंधिषु पुञ्जितैः शशभृतः किरणैरपि भूरुहाम् ।
 असमयेऽपि कथंचिदुदञ्चितैः सुमनसां स्तवकैरिव रेजिरे ॥ ७ ॥
 शशिरुचः परिपीय मुहुर्मुहुः सपदि तुन्दिलतां समुपेयुपी ।
 गृहचकोरवधूर्निजपञ्जरे पृथुतरेऽपि चिराय न संममौ ॥ ८ ॥
 शशिरुचा शशिकान्तगृहाङ्गने प्रसरदम्बुमरे सरसीयति ।
 उडुगणैः परितः प्रतिबिम्बितैरुपहतः कुमुदोत्करविभ्रमः ॥ ९ ॥
 उपहसन्निव हंसकदम्बकं विचकिलं कलयन्निव निष्प्रभम् ।
 अपहरन्निव हारलताश्रियं शशिरुचां निचयः समरोचत ॥ १० ॥
 कतिचिदम्बर एव तिरोदधे निजकरैरपराः परिष्वजे ।
 अभिससार परा अपि तारकाः सितरुचिर्विकिरन्वसुसंपदम् ॥ ११ ॥
 विकचकैरवसौरमलोलुपैस्तत इतः कलगुञ्जितकैतवात् ।
 स्मृतिभुवस्त्रिजगद्विजयार्जितं यश इव अमरैरुदगीयत ॥ १२ ॥
 अथ हृदि प्रसभं विहितास्पदैः सरशरैरिव लम्बितशङ्कया ।
 सहजया स च धीरतयोज्जितः खगमिदं निजगाद नरेश्वरः ॥ १३ ॥
 तव निपीय सखे वचनामृतं श्रवणयुग्ममभून्मम शीतलम् ।
 तदवधि प्रसभं जहतीव मे हृदयमर्म कथं स्मरंमुर्मुः ॥ १४ ॥
 दहतु नाम सखे मलयानिलः कवलनात्फणिनां विषदूषितः ।
 अमृतदीधितिरेष सुधामयैरपि करैर्दहतीति महाद्भुतम् ॥ १५ ॥
 ध्रुवमियं मलयानिलचारिणां फणभृतां श्वसितोर्मिपरम्परा ।
 न पुनरेष स दक्षिणमारुतस्तनुभृतां वितनोति सुखानि यः ॥ १६ ॥

दहति मे हृदयं हिमदीधितिस्तुदति चन्दनशैलसमीरणः ।
 दलयति प्रसभं पिकपञ्चमः किमवलम्ब्य सखेऽस्तु सुखोदयः ॥ १७ ॥
 ज्वलति शीतरुचिर्वियदङ्गने तपति दिक्षु मरुन्मलयोद्भवः ।
 किरति मर्मसु पञ्चशरः शरान्सुखलवोऽपि सखे मम दुर्लभः ॥ १८ ॥
 स्मृतिभुवो यदि पञ्च शिलीमुखा यदि च ते कुसुमैरुपादिताः ।
 अविरतं निपतन्ति सहस्रशः कथममी हृदयं दलयन्ति च ॥ १९ ॥
 हिमरुचिर्दहतीति किमद्भुतं वहिरसौ विशदः कलुषो हृदि ।
 अबुध एष जनस्तु यदीदृशादपि सुखाधिगमाय समुत्सुकः ॥ २० ॥
 तव सखे रचितोऽद्य मयाञ्जलिः शशधरः स तथा प्रतिबोध्यताम् ।
 समधिर्बुध निजाङ्गमृगं क्षणादयमुपैति यथास्तमहीधरम् ॥ २१ ॥
 शशिनमंसतटे विनिवेश्य वा नय सखे चरमाचलकंधरम् ।
 तव विरञ्चिविमानक धुर्यतामुपगतस्य भविष्यति कः श्रमः ॥ २२ ॥
 उदयमद्रिमधिश्रयितुं सखे त्वरय संप्रति वा दिनवल्लभम् ।
 वसुसमृद्धिमदं शमयन्विधोर्विरहिणां स भवत्ववलम्बनम् ॥ २३ ॥
 कथय किं नु कदापकृतं मया कुलगुरोरपि चन्द्रमसः सखे ।
 मयि निरस्तकृपः कथमन्यथा किरति जीवितहारे विषं करैः ॥ २४ ॥
 इदमुदीरयतः पृथिवीपतेः कथमपि प्रतिपद्य पदं दृशोः ।
 स कृपयेव तदा किल निद्रया क्षणमदर्शि नरेन्द्रसुता पुरः ॥ २५ ॥
 अथ नलः प्रतिबुध्य ससंभ्रमं तत इतो विनिवेश्य विलोचने ।
 प्रियतमां सविधे न विलोकयन्निदमुवाच मनोभवकातरः ॥ २६ ॥
 मम कृते मृदुलाङ्गि दवीयसीं सरणिमाशु विलङ्घ्य यदागतम् ।
 तदिदमाचरितं सुदति त्वया समुचितं प्रणयस्य गरीयसः ॥ २७ ॥
 अपकृतं त्वमुना मम निर्भरं भुजयुगेन वृथा परिणाहिना ।
 वलयतां समुपेत्य निजान्तरे त्वमसि यन्न चिराय निवेशिता ॥ २८ ॥
 स्मितविकस्वरया दशनश्रिया किमपि कन्दलिताधरपल्लवम् ।
 पुनरुपैष्यति लोचनगोचरं मम कदा तव सुन्दरि तन्मुखम् ॥ २९ ॥
 धृतकुरङ्गनदप्लुततूलिकं मम करं मकरीलिखनोन्मुखम् ।
 तव कपोलतले पुलकोद्गमः सुमुखि नेष्यति मन्थरतां कदा ॥ ३० ॥

स्मरविमर्दविशृङ्खलबन्धनं लुलितमंसतटे शिथिलस्रजम् ।

तव कदा सुतनो कवरीभरं निगडयिष्यति पाणियुगं मम ॥ ३१ ॥

कृतकरोषजुषस्तव यावके चरणयोर्नमता शिरसादृते ।

विरचयन्परिकर्म सवेपथुर्मम कदा सुकृती भविता करः ॥ ३२ ॥

नयनयुग्मं अनुस्त्व निष्फलं प्रणयिनीं न चिराय यदीक्षसे ।

त्वमसि मानसं पुण्यतमं यतः शशिमुखी सततं त्वयि खेलति ॥ ३३ ॥

तव कपोलतले विमलत्विषिं प्रतिफलन्नविभावितमण्डलः ।

विलसदङ्कमृगस्तनुते शशी मृगमदद्रवपत्रविशेषताम् ॥ ३४ ॥

ध्रुवमसि त्वमिहैव तिरोहिता विरहपाण्डुवपुः शशिरोचिषा ।

इदमिदं तव नूपुरशिञ्जितं श्रवणयोः सविधे मम जृम्भते ॥ ३५ ॥

क ते शिरीषाधिककोमलं वपुः क लङ्घनं तन्वि दवीयसः पथः ।

निषीद तन्मे क्षणमङ्कसीमनि क्लमं कराभ्यां विनयामि पादयोः ॥ ३६ ॥

अध्वक्लान्त्या मुकुलितमिदं द्वन्द्वमुन्मीलयाक्ष्णो-

भूयो भूयः कुवलयमयी दिश्यतां दिक्षु दृष्टिः ।

ब्रीडानन्नं क्षणमपि नयोज्ञप्रतामेतदास्यं

व्योम्नि स्मेरं भवतु कमलं पश्यतः शीतमानोः ॥ ३७ ॥

कथं कथं मामपहाय भामिनि त्वरावती त्वं पुनरेव गच्छसि ।

निरागसि प्रेयसि केन हेतुना मयि क्षणं दक्षिणतां न रक्षसि ॥ ३८ ॥

तथातिभूमिं भवतैव लम्बितं कथं सखे सौहृदमाशु विस्मृतम् ।

इतः प्रयान्ती मम जीवनेश्वरी प्रसाद्य यन्नैव निवर्त्यते त्वया ॥ ३९ ॥

इतः प्रयाता पदवीं दवीयसीमदृश्यतां यास्यति जीवितेश्वरी ।

अनुव्रजन्नाशु निवर्तयामि तां सखे क्षणं पक्षयुगं प्रयच्छ मे ॥ ४० ॥

आश्वासनार्थमिव मे कमले विधौ च लक्ष्मीलवं तव मुखस्य विधिर्व्यधत् ।

निद्राति पूर्वमनयोरपरस्तु जाग्रन्मर्माणि हन्त मम कृन्तति किं करोमि ॥ ४१ ॥

इति विलपितमस्य मेदिनीन्दोः स्मरविधुरीकृतचेतसो निशम्य ।

प्रतिपदममृतद्रवं विमुञ्चन्वचनमुवाच दशोचितं विहंगः ॥ ४२ ॥

कुवलयदृशि तस्यामेष भावानुबन्धस्तव निषधनरेन्द्र प्रीतये कस्य न स्यात् ।

भवति हि मधुलक्ष्म्याः साहचर्यं प्रपन्नः समधिकमभिनन्द्यश्चन्दनाद्रेः समीरः ४३

घैर्यं निधाय मनसि प्रतिपालयेदं क्षमावल्लभ क्षणमिव क्षणदावसानम् ।
प्रत्यूष एव भवतोऽभिमतार्थसिद्धेर्द्वारं भविष्यति विसंघटितापिधानम् ॥ ४४ ॥

इति वचनमुदीर्य मेदिनीन्द्रं विरमति तत्र विरिञ्चियानधुर्ये ।

अनुगदितुमिवास्य वाचमुच्चैरुदचरदाशु निशान्तशङ्खनादः ॥ ४५ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते नलोन्मादो नाम चतुर्थः सर्गः ।

पञ्चमः सर्गः ।

बहिर्विहाराय विशीर्णसविथनी निषेदुषी गर्भगृहोदरेषु ।

नभस्तुषारांशुमुखं दधाना क्रमेण रात्रिर्जरती बभूव ॥ १ ॥

समुत्सुकः प्राप्नुमिवास्य लक्ष्मीं नलस्य पञ्चेषुशराकुलस्य ।

विगाहमानः ककुभं प्रतीचीं बभूव चन्द्रः सविशेषपाण्डुः ॥ २ ॥

अनुद्यते भास्वति मन्दभासि विधौ किमप्याविरभूत्तमिस्रम् ।

आसाद्य रन्ध्रं महनीयघाम्नां मलीमसः संपदमातनोति ॥ ३ ॥

निद्रां विमुञ्चत्सु सरोरुहेषु सौरभ्यलोलैर्निवहैरलीनाम् ।

स्तोकावशेषोऽपि बभूव सान्द्रः पद्माकरेषु क्षणमन्धकारः ॥ ४ ॥

संस्पृश्यमानैव बलाज्जहार वसूनि सर्वाण्यपि पश्चिमाशा ।

इन्द्रोः प्रकृत्या विमलस्य जातस्तथापि तस्यामनुरागबन्धः ॥ ५ ॥

दिशं प्रतीचीं परिरभ्य चन्द्रे दरीगृहं गच्छति पश्चिमाद्रेः ।

बभार बालारुणरश्मिशोणं प्राचीं मुखं कोपकषायितेव ॥ ६ ॥

अर्धप्रबुद्धेषु सरोरुहेषु नातिप्रसुप्तेषु च कैरवेषु ।

करम्बितं सौरभमाददानः प्रालेयशीतः पवनश्चचार ॥ ७ ॥

तथाविधां तस्य दशां नृपस्य निरीक्षितुं कातरतामुपेत्य ।

निद्राविरामध्वनिभिः खगानामाहूय चन्द्रं रजनीं जगाम ॥ ८ ॥

पूर्वापराद्योः शिखराग्रभाजौ द्वावेव माणिक्यमणिप्रकाशौ ।

परस्परस्य प्रतिबिम्बलक्ष्मीं क्षणं प्रपन्नाविव पुष्पवन्तौ ॥ ९ ॥

सुतैरिव स्वैरुडुभिः सहैव नभोज्जणे यामवतीमतीत्य ।

विहर्तुकामश्चरमाद्रिवेलां शनैः प्रपेदे तुहिनांशुहंसः ॥ १० ॥

वितीर्णरागः कुसुमोत्करश्रीज्योत्स्नाविपाण्डुश्छदनान्यपास्य ।
 बभार बालारुणरश्मिदम्भान्नभस्तरुनूतनपलवानि ॥ ११ ॥
 उपैप्यतश्चण्डरुचेर्मयूखैर्निरस्यमानेऽपि धनान्धकारे ।
 नलस्य भैमीविरहाग्निजन्मा जगाम वृद्धिं मदनान्धकारः ॥ १२ ॥
 विकासलक्ष्मीः कमलं जगाम संकोचमुद्रा कुमुदं प्रपेदे ।
 संपद्विपद्वापि निसर्गलोला कुत्रापि न स्थैर्यमुरीकरोति ॥ १३ ॥
 मधूनि पीत्वा क्षणदामिदानीमदक्षिणोऽयं नलिनीमुपैति ।
 इतीव सेर्प्या निजकोषमध्ये कुमुद्वती कापि बबन्ध भृङ्गम् ॥ १४ ॥
 कथंचिदास्थाय स धैर्यबन्धं प्रत्यूषसंध्याविधिमन्वतिष्ठत् ।
 महात्मनां हि व्यसनातिभारः क्रियाविलोपे प्रसुतां न याति ॥ १५ ॥
 दशां तवेमां विनिवेद्य भैमीमाश्वासयिष्यामि निकामखिन्नान् ।
 श्रुतोऽपि खेदं शिथिलीकरोति प्रियानुरागः प्रमदाजनस्य ॥ १६ ॥
 तदेष गच्छामि नराधिनाथ मुहूर्तमात्रेण पुरीं विदर्भाम् ।
 विलोकयिष्यामि दिनैः कियद्विभैमीसनाथस्य मुखाम्बुजं ते ॥ १७ ॥
 इति ब्रुवन्नेव नरेश्वरेण दोर्भ्यां परिष्वज्य खगो विमुक्तः ।
 लिम्पन्नभः काञ्चनपक्षकान्त्या क्षिप्रं विदर्भाभिमुखो जगाम ॥ १८ ॥
 अत्रान्तरे दूतमुखेन भीमः स्वयंवरार्थं स्वतनूभवायाः ।
 प्राप्ते विदर्भामवनीन्द्रवृन्दे तं प्रीतिपूर्वं नलमाजुहाव ॥ १९ ॥
 ततः समासाद्य शुभं मुहूर्तं पुरोधसा संभृतमङ्गलश्रीः ।
 निमित्तसंसूचितकार्यसिद्धिर्नलः प्रतस्थे नगरीं विदर्भाम् ॥ २० ॥
 अधश्चमूरेणुभरस्य रेजे श्वेतातपत्रं निषधेश्वरस्य ।
 विलङ्घ्य मेघान्नजिवंशकेतुं तं वीक्षितुं प्राप्त इवामृतांशुः ॥ २१ ॥
 अमुष्य हस्ताम्बुजमभ्युपेत्य भैमी भ्रवं मे भविता सपत्नी ।
 इतीव तस्य ध्वजिनीभरेण विश्वंभरा वेपथुमुद्वभार ॥ २२ ॥
 मद्रंशजाताच्चृपतीनतीत्य गुणेन भैमीमुपलप्स्यतेऽसौ ।
 इतीव लज्जाविधुरो विवस्वानन्तर्दधे तस्य चमूरजोभिः ॥ २३ ॥
 मतङ्गजानां मदवारिसेकैः पराभवासादनशङ्कयेव ।
 अमुष्य नासीरतटे तुरङ्गैः क्षुण्णं रजः खं सहसोत्पपात ॥ २४ ॥

आभोगलक्ष्म्या पदवीष्वनित्यविसृत्वरौर्विश्रममुष्य सेना ।
 वर्षाम्बुपूरेण विभिन्नसेतुः स्रोतस्वती वृद्धिमतीव रेजे ॥ २५ ॥
 तस्य प्रयातुः पृतनाभरेण नीरन्ध्रतां वर्त्म तथा जगाम ।
 यथा रजोऽप्यस्य खुरावकीर्णं न चक्षमे व्योमविलङ्घनाय ॥ २६ ॥
 दृशःश्रिय निन्दति न क्षितीन्दुर्नेत्रश्रियं वीक्ष्य विदर्भजायाः ।
 इतीव संचिन्त्य ययुर्विदूरं मृग्योऽध्वकुञ्जेषु सुखं निषण्णाः ॥ २७ ॥
 उपायनान्यस्य तथोपनिन्ये पदे पदे जानपदो जनौघः ।
 कृतोपयोगान्यपि तानि सैन्यैर्यथा न संख्याविषयत्वमीयुः ॥ २८ ॥
 मार्गेष्वखिन्नोऽपि चमूचराणां विश्रामहेतोर्वसतीः स भेजे ।
 तथाविधानां चरितं न जातु श्रमातिरेकाय समाश्रितानाम् ॥ २९ ॥
 जवादविज्ञातविलङ्घिताध्वा संचिन्तयन्नेव गुणान्प्रियायाः ।
 विदर्भराजस्य पुरोपकण्ठे बबन्ध सेनाशिविरं नरेन्द्रः ॥ ३० ॥
 अत्रान्तरे क्षोणितलादुपेत्य कलिप्रियः कामचरो महर्षिः ।
 निवेदयामास विदर्भजायाः स्वयंवरस्यावसरं सुरेभ्यः ॥ ३१ ॥
 प्रागेव तस्यामनुबद्धभावाः पुरंदराद्याः ककुभामधीशाः ।
 पुरःसरीकृत्य मुनिं तमेव प्रतस्थिरे तां नगरीं विदर्भाम् ॥ ३२ ॥
 लावण्यलक्ष्मीजितपञ्चबाणं विलोक्य ते वर्त्मनि वैरसेनिम् ।
 विदर्भजायां शिथिलीकृताशाः परस्परं मन्त्रमिमं व्यतेनुः ॥ ३३ ॥
 उज्जृम्भते चेतसि तावदेव यूनां मदः कान्तिविशेषजन्मा ।
 न यावदक्ष्णोर्विषयत्वमेति विश्वंभरालंकृतिरेष वीरः ॥ ३४ ॥
 अस्माभिरेतैरविमृश्य नूनमङ्गीकृतः साहसिकत्वदोषः ।
 मोहादनाहत्य नरेन्द्रमेनं भैमीविलोलं यदकारि चेतः ॥ ३५ ॥
 अभ्यर्थनाभङ्गपरामवेन नवावतारेण विलज्जमानान् ।
 प्रतिप्रयाताननवाप्य भैमीं वक्ष्यन्ति किं किं सुरसुभ्रुवो नः ॥ ३६ ॥
 अस्माकमप्यत्र यदृच्छयैव निपत्य दृष्टिर्यदि नान्यमेति ।
 गुणातिरेकोऽभिनिवेशवत्यास्तदा किमुच्येत विदर्भजायाः ॥ ३७ ॥
 अस्माभिरभ्यर्थ्य तदेष एव दमस्वसुर्दूतपदे विधेयः ।
 अस्मान्स्तुवन्नेनमपास्य नूनमन्यो हि लज्जाजडतामुपेयात् ॥ ३८ ॥

इत्थं विनिश्चित्य दिवौकसस्ते पृथक्पृथग्व्यञ्जितरूपचिह्नाः ।
 आशीर्भिरानन्द मुहुः प्रणम्य बद्धाञ्जलिं नैषधमित्यवोचन् ॥ ३९ ॥
 तथा प्रसन्नैरपि नांशुपूरैर्मालिन्यमिन्दुर्जगतां क्षिणोति ।
 कुलावतंसत्वमुपेयुषस्ते यथा विशुद्धैर्यशसां वितानैः ॥ ४० ॥
 आसाद्य पूर्वानपि पार्थिवांस्ते न कश्चिदर्थी विमुखः प्रयातः ।
 यशस्त्वसामान्यमिदं त्वदीयं यदर्थिभावं वयमभ्युपेताः ॥ ४१ ॥
 कुलानुसारी सुरकार्यसिद्धौ भवादृशानां भवति प्रयत्नः ।
 तेनाद्य कुत्रापि समीहितेऽर्थे नियोक्तुमिच्छन्ति दिवौकसस्त्वाम् ॥ ४२ ॥
 भीमात्मजायाः सविधे तथा त्वमस्मानुपश्लोक्य लोकवीर ।
 अलंकरोति त्रिदिवं यथेयमेकस्य नः कस्यचिदेत्य हस्तम् ॥ ४३ ॥
 तदर्थमर्थी विदितोऽसि वत्स विस्मम्भभूमिस्तदपि त्वमेव ।
 निजार्थसिद्धिष्वपि निर्व्यपेक्षाः श्रेयः परेषां घटयन्ति सन्तः ॥ ४४ ॥
 प्रतिश्रुतं चेद्भवता तदेवमसंशयं सेत्स्यति वाञ्छितं नः ।
 संपाद्यमानं हि महानुभावैः स्पृशन्ति न प्रार्थितमन्तरायाः ॥ ४५ ॥
 विधेर्वशात्कार्यविपर्ययेऽपि न तेऽपराधः परिशङ्कनीयः ।
 प्रभोर्नियोगापनये नियोक्तुराशास्यसिद्धेः प्रतिभूर्न दूतः ॥ ४६ ॥
 नलः सखेदोऽपि गिरं सुराणां सत्त्वातिरेकाद्विदधे तथैव ।
 अमुष्य यत्नेन विदर्भजा तु सा निश्चयाद्वारयितुं न शेके ॥ ४७ ॥
 सुरास्तु तां निश्चितचित्तवृत्तिं विशुद्धवृत्तं निषधेश्वरं च ।
 वरैरुभौ प्रत्यभिन्नन्द भूयो दिवं ययुर्लानमुखप्रकाशाः ॥ ४८ ॥
 अथात्मजां नैषधसक्तचित्तां निशम्य शश्वन्मुदितोऽपि भीमः ।
 दक्षिण्यमात्रेण नरेश्वराणां स्वयंवरं वर्तयितुं शशास ॥ ४९ ॥
 अथो नियुक्तैः प्रमुणा समन्तादलंकृता सा नगरी विदर्भा ।
 मरुद्विलोलैर्निवहैर्ध्वजानां स्वयंवरायाह्वयतीव राज्ञः ॥ ५० ॥
 अथानुकूलेऽहनि तत्र मञ्चानास्थाय तस्थुः शतशः क्षितीशः ।
 अनुद्रुता बन्धुवधूजनेन मैत्री च तं देशमुपाजगाम ॥ ५१ ॥
 अभ्याशभाजोऽपि नृपानपास्य सा नैषधे केवलमुत्सुकासीत् ।
 ग्रहेषु सत्स्वप्यपरेषु नूनं विलोकते चन्द्रमसं चकोरी ॥ ५२ ॥

तामन्तिकादूरतरं प्रयान्तीं न केवलं दृष्टिरनुप्रयाता ।
 श्वासोष्मणा म्लानमुखप्रभाणां नैसर्गिकी श्रीरपि पार्थिवानाम् ॥ ५३ ॥
 नेदीयसो यात्रपतीनमुच्चद्वसन्तलक्ष्मीरिव सा कुमारी ।
 तेषां तरुणामिव कान्तिरुच्चैरन्तर्निदाधेन जगाम शोषम् ॥ ५४ ॥
 आरोप्यमाणा रमसातिरेकाद्गुणेन कर्णान्तिकमागतेन ।
 इषुः शरव्यं सुभटोज्झितेव जगाम दृष्टिर्नलमेव तस्याः ॥ ५५ ॥
 धात्री कापि विदर्भराजदुहितुर्भ्रूलिलया व्यापृता
 पौषं दाम विजृम्भमाणपुलके कण्ठे नलस्यार्पयत् ।
 अन्येषां तु महीभृतां प्रति मुहुः श्वासोत्तरं ताम्यतां
 तापोत्सेकमधत्त चेतसि शरश्रेणी मनोजन्मनः ॥ ५६ ॥
 चूडाग्रे पुरविद्विषः समुचिते विन्यस्य लेखां विधो-
 र्लब्धां कीर्तिमवृद्ध तां खलु विधिर्भैमीं नलायार्पयन् ।
 एतस्याः समवाप्तये प्रणयितां संपाद्य भूमीभुजा-
 मन्येषां विषमायुधस्त्वसदृशारम्भापवादं ययौ ॥ ५७ ॥
 पौराणामिति वचनं निशम्य हृष्यन्प्रासादं निषधपतिः शनैर्जगाम ।
 वैदर्भ्याः परिणयमङ्गलाय भीमः संभारं रचयितुमुत्सुको बभूव ॥ ५८ ॥
 इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
 नलसाम्राज्यलाभो नाम पञ्चमः सर्गः ।

षष्ठः सर्गः ।

अथावरोधेषु विदर्भभूपतेर्वृतं कुमार्या निषधेश्वरं पतिम् ।
 निवेदयन्त्यः परिवारसुश्रुवः समीहितादप्यधिकं प्रपेदिरे ॥ १ ॥
 नलेन संबन्धमुपाश्रितं नृपः कुलं स मेने सविशेषमुज्ज्वलम् ।
 महार्णवं क्षीरमयं घनात्यये करेण संस्पृष्टमिवामृतद्युतेः ॥ २ ॥
 प्रकामगुर्वीमपि संपदं नृपस्तदा स मेने नितरामणीयसीम् ।
 नवं हि जामातरमर्चयिष्यतां समृद्धिभाजामपि शङ्कते मनः ॥ ३ ॥
 भविष्यतीयं महिषी महीपतेर्नलस्य लोकत्रयविश्रुतौजसः ।
 विचिन्तयन्निष्ठमपश्यदात्मजां स गौरवस्नेहकरम्बितं तदा ॥ ४ ॥

पुरोहितेनाथ समं द्विजातिभिर्विवाहलम्बे विनिवेदिते शुभे ।
 दमस्वसुर्माङ्गलिकेषु कर्मसु न्ययोजयद्वन्धुवधूजनं नृपः ॥ ५ ॥
 गृहे गृहे न्यस्तनवीनतोरणा पदे पदेऽलंकृतराजपद्धतिः ।
 मुहुर्मुहुर्मूर्च्छिततूर्यनिःस्वना श्रियं ययौ कामपि सा पुरी तदा ॥ ६ ॥
 ततः कुलाचारविदा पुरोधसा कृताधिवासां तनयां महीपतेः ।
 विधाय संगीतकमङ्गलं स्त्रियः समेत्य तामस्त्रपयन्यथाविधि ॥ ७ ॥
 निसर्गतः काञ्चनयष्टिसच्छविर्वितन्वती स्नानविधिं नृपात्मजा ।
 नवेन काश्मीररसेन रञ्जिता न्यवेदि सौरभ्यभरैर्न तु श्रिया ॥ ८ ॥
 ततोऽङ्गनाः क्षौमसमावृतैः करैर्यथायथाम्भःपृषतान्न्यमार्जयन् ।
 तथातथास्याः परिणाहशालिनी बभूव लावण्यमयी तरङ्गिणी ॥ ९ ॥
 विडम्बयन्ती कनकं तनुश्रिया स्मितेन मुक्तामधरेण विद्रुमम् ।
 कराङ्गुलीभिः कुरुविन्दमञ्जरीं बभूव भूपान्तरनिःस्पृहेव सा ॥ १० ॥
 अनन्तरं स्नानविधेर्नृपात्मजा पिनद्धबालार्कनिभांशुका बभौ ।
 घनाम्बुवर्षेण कृताभिषेचना लतेव नीरन्ध्रमुदीर्णपल्लवा ॥ ११ ॥
 रराज कालागुरुधूपलिप्सया विधुन्वती कुन्तलभारमायतम् ।
 हिरण्मयी मन्मथकेतुयष्टिका मरुच्चलनीलनिचोलिकेव सा ॥ १२ ॥
 विनिर्मिमाणा करयोर्युगेन सा मनोभिरामां कवरीं कुशोदरी ।
 कर्मव्यमाणां करजांशुभिर्निजैरयत्नमेनां विदधे सगर्भकाम् ॥ १३ ॥
 स्वभावतः कोकनदानुकारिणौ प्रसाधयन्त्यश्ररणौ दमस्वसुः ।
 अलक्तकं वीक्ष्य जितं तयोः श्रिया क्षणं प्रपन्नाः करणीयमुग्धताम् १४
 चकार कालाञ्जनलेखयाञ्चिते विलोचने यत्पृथिवीन्द्रनन्दिनी ।
 ततस्तयोः श्रीरवतंसताजुषोर्निरास नीलाम्बुजयोस्तुलाकथाम् ॥ १५ ॥
 चकार कस्तूरिकया सकौतुकं वधूसुखे यत्तिलकं प्रसाधिका ।
 जिगाय तत्कान्तिविशेषसंपदा मधुव्रतं निश्चलमम्बुजे स्थितम् ॥ १६ ॥
 ततः कुमारी मुकुरेऽनुबिम्बितं विलोकयामास सकृन्निजं सुखम् ।
 मुहुर्मुहुः प्रैक्षत नैषधं तु सा निवेशितं चेतसि मन्मथेषुभिः ॥ १७ ॥
 वधूः सदूर्वाङ्कुरमार्द्रकुङ्कुमं करेण यत्कौतुकसूत्रमग्रहीत् ।
 हिरण्मयैः स्वैः किरणैर्विराजितं तुलां दधे काञ्चनकङ्कणेन तत् ॥ १८ ॥

वधूर्विवाहोचितवेषपेशलं प्रसाधिता कौतुकसूत्रधारिणी ।
 अमन्यतान्तःपुरसुन्दरीजनैरुपस्थिता मङ्गलदेवतेव सा ॥ १९ ॥
 अथ प्रयुक्तं निपुणैः प्रसाधकैर्नलोऽपि यं वेषविशेषमग्रहीत् ।
 अवर्धयत्तस्य स कान्तिसंपदं तुषारमानोः शरदेव संगमः ॥ २० ॥
 निसर्गतो यस्तनुरूपसंपदा बभूव लोकस्य विलोचनोत्सवः ।
 दमस्वसुः पाणिपरिग्रहोचिता प्रसाधनश्रीः किमिवास्य वर्ण्यते ॥ २१ ॥
 ततो विदर्भाधिपतेः प्रशासनादमात्यमुख्याः सदसि स्थितं नलम् ।
 विभो प्रभुर्नः सहितः सुहृज्जनैः प्रतीक्षते त्वामिति संन्यवेदयन् ॥ २२ ॥
 अथायमासन्नसमीहितोदयः पुरोधसा संभृतमङ्गलक्रियः ।
 समन्ततो बन्धुजनैः समावृतः प्रभुर्विदर्भाधिपतेर्गृहं ययौ ॥ २३ ॥
 सलीलमारुह्य मतङ्गजं नलः खदेहलीमेव न यावदत्यगात् ।
 अमुष्य तावत्पृतनाग्रसारणी विदर्भराजस्य गृहानपूजयत् ॥ २४ ॥
 विलोकमानाः पथि नैषधं जनाः परस्परं पीडितदेहयष्टयः ।
 अशक्नुवन्तश्चलितुं पदात्पदं हृदा च दृग्भ्यां च परं तमन्वयुः ॥ २५ ॥
 स्तनैर्नितम्बैश्च नितान्तपीवरैर्निवार्यमाणेषु समीपवर्तिषु ।
 न मध्यभागे तनुमध्यमाः परं निपीडिताः पौरजनावृते पथि ॥ २६ ॥
 नरेश्वरे गच्छति राजवर्त्मना वपुःश्रियावर्जितविश्वलोचने ।
 इति व्यवेष्टन्त मनोभवाज्ञया निरस्तनारीसुलभत्रपाः स्त्रियः ॥ २७ ॥
 पथि प्रयान्तं निषधेन्द्रमीक्षितुं समुत्सुका दृष्टिमधःप्रसारिणीम् ।
 तिरोदधत्तुङ्गमुरोजयोर्युगं निनिन्द काचिद्वलभीगता बधूः ॥ २८ ॥
 सह स्थिता जीवितबन्धुना परा निरीक्षितुं निर्भरमक्षमा नलम् ।
 तदीयदेहप्रतिमाङ्कितं निजं मुहुर्मुहुः प्रैक्षत रत्नकङ्कणम् ॥ २९ ॥
 नलस्य कान्त्या हृतमानसापरा वधूर्विधित्सुर्मकरिं कपोलयोः ।
 तमेव शश्वल्लिखती ससंभ्रमं सखीजनैः पार्श्वगतैर्न्यषिध्यत ॥ ३० ॥
 कयापि मुग्धाङ्गनया नरेश्वरे प्रयाति वातायनसंमुखात्पथः ।
 अपाङ्गयोरुत्पलपत्रदीर्घयोरशिक्षि तिर्यक्चलनेषु चातुरी ॥ ३१ ॥
 मृगेक्षणा काचन भावनावशाद्विलोकयन्ती निषधेश्वरं पुरः ।
 गतेऽपि तस्मिन्परिलङ्घ्य दृक्पथं चिराय नैव स्वगृहं न्यवर्तत ॥ ३२ ॥

वधूर्दशौ रञ्जयितुं समुत्सुका निवेश्य कालाञ्जनमङ्गुलीमुखे ।
 त्वरावशान्तः परिलिप्य गण्डयोर्बहिर्गता कापि जनानहासयन्त ॥ ३३ ॥
 ततः सुधालेपसितं निवेशनं विवेश भीमस्य नलः सुहृद्वृतः ।
 ग्रहैः समन्तादुदितैरनुद्रुतं तुषारधामेव शरद्वलाहकम् ॥ ३४ ॥
 अथोपयन्तुः प्रणयामिवृद्धये ननाम कन्या गिरिजां गुरोर्गिरा ।
 प्रसाद्य तामेव भृशं समश्नुते वधूजनः श्लाघ्यगुणोऽपि काङ्क्षितम् ॥ ३५ ॥
 कुलाङ्गनानामभजद्विधेयतां नलस्तदा माङ्गलिकेषु कर्मसु ।
 सतां समाचारमवारितं श्रुतौ श्रुतं प्रपन्ना अपि नोज्झितुं क्षमाः ॥ ३६ ॥
 ततो गतः कौतुकवेदिकान्तरं विदर्भराजेन नलः कृतार्चनः ।
 समाहितान्तःकरणं समादधे हुताशनं तत्र विवाहसाक्षिणम् ॥ ३७ ॥
 नलस्य पाणौ विधिवद्वधूकरं विधाय यावन्न ददौ जलं गुरुः ।
 परस्परस्पर्शवशात्तदैव तौ बभूवतुः स्वेदजलैः परिष्ठुतौ ॥ ३८ ॥
 ततो नलस्य प्रतिपादितः करे विदर्भराजेन दमस्वसुः करः ।
 निनिन्द कान्त्या नितरां मनोज्ञया नभस्वतावर्जितमम्बुजेऽम्बुजम् ॥ ३९ ॥
 हुताशनस्तावुपशिक्षयन्निव प्रदक्षिणप्रक्रमणं वधूवरौ ।
 भृशं तथैवाभ्रमयन्मुहुर्मुहुर्निजां शिखां लाजहविर्भिरर्चितः ॥ ४० ॥
 वधूर्विवाहानलधूमविह्वला निमीलयन्ती क्षणमीक्षणद्वयम् ।
 चकार कर्णापितयोरयत्नतः सपत्नशून्यामसिताब्जयोः श्रियम् ॥ ४१ ॥
 नरेश्वरे सप्तपदीविधित्सया करेण भैम्याश्चरणं जिघृक्षति ।
 निरीक्ष्य साकूततरङ्गितेक्षणं सखीजनं नम्रमुखी बभूव सा ॥ ४२ ॥
 ततः कुमारी गुरुणाभ्युदीरिता समुन्नताक्षी ध्रुवमैक्षताम्बरे ।
 नलस्तु तस्या वदनं विभावयन्नमन्यताभ्याशगतं सुधानिधिम् ॥ ४३ ॥
 ततो महार्हासनमेकमास्थितौ वितीर्णदायौ कृतमङ्गलाशिषौ ।
 विलोक्य जामातरमात्मजां च तां मुदं विदर्भाधिपतिः परां ययौ ॥ ४४ ॥
 विदर्भराजात्मजयान्तिकस्थया नलः श्रियं सातिशयामधारयत् ।
 विधुः स्वभावादपि नेत्रदोहदात्किमुच्यते पौर्णिमया समागतः ॥ ४५ ॥
 जगुर्गदुच्चैः परिहासपेशलं विलोकयन्त्योऽपि गुरोः कुलाङ्गनाः ।
 ततोऽभिषेके निषधेन्द्रमीक्षितुं द्वियोऽपि तासां हृदयाद्वहिर्गताः ॥ ४६ ॥

ततः समादाय रविर्दिनश्रियं प्रवृद्धरागश्चरमाचलं ययौ ।

नलश्च पर्याप्तमनोरथोदयः प्रियासखः कौतुकमन्दिरोदरम् ॥ ४७ ॥

गिरां विशेषैः परिहासगर्भितैर्विचेष्टितैश्च स्मरदर्पदीपनैः ।

क्रमान्मृदूद्भावितलज्जया तथा निशामनैषीत्प्रियया समं नलः ॥ ४८ ॥

पुरीं विदर्भामधिसंश्रितं जनं निजैश्चरित्रैरनिशं प्रमोदयन् ।

उवास तत्रैव दिनानि कानिचिद्मस्वसुः प्रेमवशंवदो नलः ॥ ४९ ॥

अथायमामन्त्र्य विदर्भभूभुजं प्रियासहायः शिरसा प्रणम्य च ।

रथं समारुह्य समग्रसैनिकः पुरं प्रतस्थे पृथिवीपुरंदरः ॥ ५० ॥

पथि पथि स पुराण्यतीत्य गच्छन्व्यतनुत शून्यतराणि तानि पौरैः ।

स्वविषयमतिदूरमार्गमेते न हि विदुषस्तदनुप्रयाणलोलाः ॥ ५१ ॥

भैमीविलोकनमहोत्सवसंग्रमेण सस्तांशुकैः स्तनभरैर्मृगलोचनानाम् ।

रथ्यान्तरेषु पुनरुक्तसुवर्णकुम्भं शीतांशुवंशतिलकः स्वपुरं विवेश ॥ ५२ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
दमयन्तीपरिणयो नाम षष्ठः सर्गः ।

सप्तमः सर्गः ।

तत्र नैषधमनादृतेन्द्रया भीमराजसुतया सहागतम् ।

मेनिरे गुणविशेषभाजनं नीतियुक्तमिव विक्रमं प्रजाः ॥ १ ॥

अन्वहं नवनवैर्गुणान्तरैस्तावुभौ जनितविस्मयौ मिथः ।

तौ रतीकुसुमकार्मुकाविव प्रेमवृद्धिमधिकामवापतुः ॥ २ ॥

चापयष्टिरिव शुद्धवंशजा सा गुणेन युयुजे यथा यथा ।

प्रेयसी नरपतेर्दिने दिने नम्रतामुपययौ तथा तथा ॥ ३ ॥

तं कदाचिदुपगम्य भूभुजं भीमराजसुतया सह स्थितम् ।

आयतिं हृदि चिराय चिन्तयन्नित्युवाच वचनं सितच्छदः ॥ ४ ॥

त्वं बृहस्पतिरिवापरः सखे नीतितत्त्वविदुषां पुरःसरः ।

सौहृदं तु मुखरीकरोति मां तेन किञ्चिदनुशास्ति ते हितम् ॥ ५ ॥

वारवामनयनामिवावनीं रागिताः कति न भुञ्जते नृपाः ।

एक एव निपुणः स गीयते रागिणी भवति यत्र सा पुनः ॥ ६ ॥

स्त्रेषु शर्मसु समुज्झितस्पृहाः साधवः परहितानि तन्वते ।
 मूर्ध्नि धारयति केन हेतुना मेदिनीमनुदिनं फणीश्वरः ॥ ७ ॥
 संपदामधिगमाय कौशलं कस्यचिद्भवति भाग्यशालिनः ।
 तादृशः प्रविरलोदयः कृती यस्तु भोक्तुमपि ताश्चिरं क्षमः ॥ ८ ॥
 मा स गाः क्षणमपि प्रमादितां दुर्बलेष्वपि नरेन्द्र वैरिषु ।
 ते हि मत्सरवशंवदीकृताः कैतवेन किल जेतुमीशते ॥ ९ ॥
 संपदां समुदयाय भूयसे बीजतां व्रजति रञ्जनं विशाम् ।
 तेन तत्र सततं कृतोद्यमः श्रेयसां भवति भाजनं नृपः ॥ १० ॥
 देहिनां सुकृतिनां न दुर्लभाः स्वर्णदीपरिसरेषु केलयः ।
 त्वादृशेन सुहृदा तु संगतिर्मद्विना जगति केन लभ्यते ॥ ११ ॥
 यद्भवन्न विषयस्तपस्विनां यज्वनां च यदतीव दूरतः ।
 प्रीतये मम न तत्पदं विधेर्यत्र नास्ति भवता समागमः ॥ १२ ॥
 किं तु मीरुदयतेऽनुजीविनां स्वं नियोगमधिगम्य तिष्ठताम् ।
 तेन वोढुमहमम्बुजोद्भवं गन्तुमुत्सुक इवासि संप्रति ॥ १३ ॥
 तत्र तत्र सुरसिद्धचारणैर्गीयमानममलं यशस्तव ।
 मामकं किमपि नोदयिष्यति त्वद्वियोगजनितं मनोज्वरम् ॥ १४ ॥
 इत्युदीर्य कृतमौनबन्धनं वाग्भिरेनमभिनन्द्य नैषधः ।
 दोर्युगेन परिषस्वजे सखं निर्जगाम तदनुज्ञया खगः ॥ १५ ॥
 निर्गते सुहृदि स्विन्नमानसं तं विनोदयितुमुत्सुकादिव ।
 व्यञ्जयन्निजगुणानृतुस्तदा प्रादुरास सुरभेरनन्तरः ॥ १६ ॥
 वीक्ष्य चण्डकिरणस्य रश्मिभिः शुष्यतः क्षितिरुहो निजाश्रयान् ।
 शंकृतेन बहुलेन झिल्लिका मुक्तकण्ठमरुदन्मुहुर्मुहुः ॥ १७ ॥
 चञ्चरीकर्परिसंनिवेशितैः सैः प्रसूननिकरैर्निरन्तरा ।
 पाटली विगलितच्छदावलिर्नीललोहितमधारयद्वपुः ॥ १८ ॥
 मद्भयाद्बहिरलब्धसंश्रयं शैत्यमत्र किल वासरे स्थितम् ।
 इत्यवाप्य किमु रोषमूष्मणा गर्भवेश्म रजनीषु जग्रसे ॥ १९ ॥

शङ्कमान इव तिग्मदीधितेर्दुःसहेन महसा पराभवम् ।
 नोद्धमार तरसा नवाङ्कुरं पाटलिश्च्युतपुरातनच्छदः ॥ २० ॥
 वासरे विरतिभाजि मल्लिका किञ्चिदुच्छ्वसितकुञ्जालानना ।
 सुप्तमातपभयादिव स्वरं शङ्कतैर्मधुलिहामबोधयत् ॥ २१ ॥
 स्वेदविन्दुनिवहैर्द्विधोदितैरूप्मणः प्रणयिनश्च संनिधेः ।
 आर्द्रतां न विजहौ मृगीदृशामङ्गकेषु घनसारकर्दमः ॥ २२ ॥
 अङ्गना इव वियोगविक्लवाः खिद्यमानकमलाननश्रियः ।
 भेजिरे भवनदीर्घिकास्तदा तानवं नवनवं दिने दिने ॥ २३ ॥
 वल्लभैः सह विहारयोग्यतां सुभ्रुवां समुपगन्तुमुत्सुकाः ।
 दीर्घिकाश्चपलमीनराजयो जज्ञिरे तनुतराम्बुसंपदः ॥ २४ ॥
 तत्र धर्मसमये विगाढतां याति दुःसहदिनेशरोचिषि ।
 भीमराजसुतया सहाभवत्पार्थिवोऽम्भसि विहर्तुमुत्सुकः ॥ २५ ॥
 नैषधोऽथ जलकेलिकौतुकाद्भूषणैस्तदुचितैः प्रसाधितः ।
 निम्नगामनतिदूरवर्तिनीं काञ्चिदच्छसलिलां जगाम सः ॥ २६ ॥
 दर्शयन्त्य इव नूतनोदयं सर्गमन्यमबलामयं विधेः ।
 भीमराजतनयापुरोगमास्तं प्रयान्तमनुजगमुरङ्गनाः ॥ २७ ॥
 प्राप्तसैनिकवृतां विदूरतस्तीरयोरुपवनैर्मनोरमाम् ।
 सैकतेषु मणिहर्म्यगर्भितामाससाद सरितं नरेश्वरः ॥ २८ ॥
 अम्बुकेलिरकरोद्यथा यथा मन्दतां वपुषि तापसंपदः ।
 वृद्धिरेव समभूतथा तथा सुभ्रुवां मनसि मन्मथोष्मणः ॥ २९ ॥
 श्लिष्टसूक्ष्मवसनेषु निर्भरं वीचिभिर्विगलितांशुकेषु च ।
 व्यक्तकान्तिषु न किञ्चिदन्तरं योषितां स्तनतटेष्वलक्ष्यत ॥ ३० ॥
 अम्बुकेलिमिरपास्तभूषणाः क्षालिताञ्जनतयारुणेक्षणाः ।
 रेजिरे विलुलितालकाः स्त्रियो मानवृद्धिविधुरीकृता इव ॥ ३१ ॥
 कर्णधारतरुणीमिरास्थितं नौविशेषमधिरुह्य कौतुकात् ।
 अन्यभू (अन्वभूत) प्रणयिनीसखः प्रभुस्तत्र वारिणि विहारसंभ्रमम् ३२
 वीक्ष्य वीक्ष्य परितस्तरङ्गिणीरामणीयकमनल्पकौतुकः ।
 अन्तरम्बु मणिमण्डपे स्थितः प्रेयसीमिदमिदं जगाद सः ॥ ३३ ॥
 ४ सह०

भूयोभूयस्तिग्मभानोर्मयूखैस्तापोत्सेकं दुःसहं प्राप्य खिन्नाः ।
 छायादम्भादम्बु नादेयमेतद्गाहन्तेऽमी तीरजाः क्षमारुहोऽपि ॥ ३४ ॥
 एतासां तव परिवारसुन्दरीणां सौरभ्यं श्वसितसमुद्भवं पिबन्तः ।
 रोलम्बाः कमलवने नवावतारं वैरस्यं शशिमुखि निर्भरं भजन्ते ॥ ३५ ॥
 आसां विहाररभसेन परिप्लवानां वामश्रुवां स्तनतटेषु विचूर्णितोर्मिः ।
 एषा सरित्तव विलोकनमङ्गलाय लाजानिवोत्क्षिपति सुन्दरि वारिविन्दून् ॥ ३६ ॥
 आरादसत्रासनकूजत्पृथुकण्ठं चक्रद्वन्द्वं चञ्चुपुटन्यस्तविसाग्रम् ।
 लक्ष्म्या लेशेनानुसरत्यत्र तवेदं गाढाश्लेषात्रोटितहारं स्तनयुग्मम् ॥ ३७ ॥
 गतिं त्वदीयामवलोक्य मुग्धे विलज्जमाना इव राजहंसाः ।
 संबाधमम्भो मदिरेक्षणाभिर्विहाय दूरं तरसा प्रयान्ति ॥ ३८ ॥
 भणितानुकारचतुराणि पत्रिणां विरुतानि तीरतरुनीडशायिनाम् ।
 समुदीरयत्यविरला कपोलयोः पुलकावलिः सुमुखि वारयोषिताम् ॥ ३९ ॥
 तरङ्गवातेन विकीर्यमाणैरम्भःपृषद्भिर्मुषितार्कतापाः ।
 अध्यास्य वानीरनिकुञ्जगर्भं वैदर्भि कूजन्ति शकुन्तयोषाः ॥ ४० ॥
 गगनैकदेशमयमास्थितश्चिरं स्थिरदृष्टिरम्भसि निमज्ज्य सत्वरः ।
 तव सुभ्रु लोचनविलासतस्करं शफरं मुखेन दधदुत्थितः खगः ॥ ४१ ॥
 इयमिह गलदङ्गरागदृश्यं करजपदं स्तनयोस्तिरोदधाना ।
 प्रविशति पयसि स्वकण्ठ(दग्ने) प्रतरणनैपुणशालिनीव बाला ॥ ४२ ॥
 वसुसंपदा नियतमत्र विक्रियां तमसः परोऽपि पुरुषः प्रपद्यते ।
 अरविन्दबन्धुरपि बन्धुराङ्गि यद्वहतीव गाढमरविन्दमंशुभिः ॥ ४३ ॥
 आपिञ्जरोभयतटा मृगलोचनानामङ्गच्युतेन घनकुङ्कुमकर्दमेन ।
 जम्बूरसेन कनकीकृतकूलभागां जम्बूनदीमनुकरोति तरङ्गिणीयम् ॥ ४४ ॥
 मध्ये व्योम्नः क्रीडतश्चण्डभानोर्भासा विष्वङ्मूर्च्छितेषु च्छदेषु ।
 छायां दीर्घा मण्डलीकृत्य मूलं संरक्षन्ति क्षमारुहस्तोरजाताः ॥ ४५ ॥
 प्रतिपदमुपदिश्यमानमार्गः क्षितितिलकः प्रतिहारपालिकाभिः ।
 मणिमयमपहाय केलिहर्म्यं व्यहरत वारिणि भीमजासहायः ॥ ४६ ॥
 अथ मण्डलबन्धनाभिरामं परिवव्रुः परितः प्रभुं मृगाक्ष्यः ।
 स च मध्यगतो रराज तासां परिवेषान्तरमास्थितः शशीव ॥ ४७ ॥

श्लथांशुके वीचिविघट्टनेन वक्षोजयुग्मे परिणद्धरागम् ।
 भैमी मुहुस्तोयलवामिषेकैर्न्यमीलयन्नेत्रयुगं नलस्य ॥ ४८ ॥
 परस्परं कुङ्कुमवारिसेचनैर्न केवलं तन्मिथुनं शरीरयोः ।
 अमोघपातैः कुसुमेषुसायकैः पुपोष रोषं(तोषं)निविडं हृदोरपि ॥ ४९ ॥
 अथ भास्वति कुङ्कुमारुणामे चरमक्षमाधरचूडचुम्बिविम्बे ।
 अधिरुह्य नलः प्रतीरहर्म्यं कृतनेपथ्यविधिः पुरं प्रतस्थे ॥ ५० ॥
 अतीत्य सर्वार्द्धपतीनुपेतया दिने दिने प्रौढतरानुरागया ।
 अरंस्त सोऽत्यर्थमनन्यमुक्तया भुवा विदर्भेन्द्रभुवा च नैषधः ॥ ५१ ॥

आज्ञामप्रतिघातिनीमनुदिनं द्वीपेषु सप्तस्वपि
 प्राज्यं राज्यमनभ्रशीतकिरणज्योत्स्नावदातं यशः ।
 वैदर्भ्या सह विभ्रमं त्रिजगतीं यूनानां मदोच्छेदिनं
 पश्यन्नन्तरसूयया कलुषतां भेजे कलिनैषधे ॥ ५२ ॥
 पुरंदरपुरःसरेष्वपि सुरेष्वपास्यादरं
 स्वयंवरमहोत्सवे तमवृणोद्यदा भीमजा ।
 ततः प्रभृति निर्भरं स हि बभार तस्मिन्नुषं
 परोन्नतिषु मत्सरः सहज एव पापात्मनाम् ॥ ५३ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
 निदाघवर्णेनो नाम सप्तमः सर्गः ।

अष्टमः सर्गः ।

सहस्राक्षमुखैर्देवैर्निषिद्धोऽपि सहस्रधा ।
 पुपोष नैषधे रोषं कलिः कलुषिताशयः ॥ १ ॥
 अथ तस्यापकाराय निकारं हृदि चिन्तयन् ।
 समाधिव्याजमास्थाय किञ्चिन्मीलितलोचनः ॥ २ ॥
 दग्धस्थाणुरिव श्यामः कृष्णाजिनपरिच्छदः ।
 प्राप्तः शरीरसंबन्धं साक्षादिव तमोगुणः ॥ ३ ॥
 ज्वालाः क्रोधानलस्येव हृदयान्निर्गता बहिः ।
 पद्मकिंजल्कपिङ्गाभाः शिरसा धारयज्जटाः ॥ ४ ॥

सहायं द्वापरं कृत्वा कलिस्तापसवेषधृक् ।
 भ्रातरं निषधेन्द्रस्य प्रपेदे पुष्करं नृपम् ॥ ५ ॥ (कालापकम्)
 इयेष सफलां कर्तुं स तेनैव निजां रुषम् ।
 आमयो वैरबन्धश्च कुलजः किल दारुणः ॥ ६ ॥
 यथाविधि तमभ्यर्च्य पुष्करश्छद्मतापसम् ।
 निषण्णमासने वाक्यं विनयादिदमब्रवीत् ॥ ७ ॥
 अवैमि पूतमात्मानं दर्शनानुग्रहात्तव ।
 न खल्वक्षीणपापानां त्वादृशैः सह संगतिः ॥ ८ ॥
 भगवन्कृतकृत्योऽसि त्वत्पादपरिचर्यया ।
 तथापि श्रेयसे किञ्चिन्नियोगं प्रार्थयामि ते ॥ ९ ॥
 भूयः प्रणम्य शिरसा रचिताञ्जलिबन्धनः ।
 स मुनेः पुरतस्तस्थौ विनयो मूर्तिमानिव ॥ १० ॥
 दन्तांशुच्छद्मनान्तःस्थं हर्षमुन्मीलयन्निव ।
 पुनः प्रत्यभिनन्द्यैनमाशिषेदमुदाहरत् ॥ ११ ॥
 इमां विश्वंभरां देवीं चतुरम्भोधिमेखलाम् ।
 अनन्यशासनं शाधि मत्प्रसादेन मा चिरम् ॥ १२ ॥
 तव सिंहासनस्थस्य पादपीठं दिने दिने ।
 नीराजयन्तु राजानश्चूडामणिमरीचिभिः ॥ १३ ॥
 अधमर्णमिवावर्णस्तावद्दूषयतीव माम् ।
 त्वद्भक्तेः सदृशीं लक्ष्मीं यावन्नावर्जयामि ताम् ॥ १४ ॥
 किं तु दोर्दण्डदर्पेण निर्जित्य पृथिवीभुजः ।
 भुनक्ति पृथिवीं कृत्स्नामेक एवाद्य नैषधः ॥ १५ ॥
 नक्षत्राणीव तिग्मांशोः क्षत्राण्येतस्य तेजसा ।
 अन्तरेण रणारम्भं निश्चिनुष्वात्मवैभवम् ॥ १६ ॥
 निर्जित्य मदुपायेन निरपायेन नैषधम् ।
 दुरासदां समासाद्य श्रियं श्रेयान्कुले भव ॥ १७ ॥
 पुरा पुरारिमाराध्य प्रसादाभिमुखं ततः ।
 विद्याऽक्षहृदयं नाम मया लब्धा गृहाण ताम् ॥ १८ ॥

तदक्षहृदयं नाम विद्धि संपादनं श्रियः ।
 विदित्वैतेन दीव्यन्तः संसेव्यन्ते स्वयं श्रिया ॥ १९ ॥
 मादृशानां प्रसादस्य नास्ति पुष्कर दुस्तरम् ।
 तथापि पौरुषं किञ्चिद्राजलक्ष्मीरपेक्षते ॥ २० ॥
 इत्युदीर्याभवन्मौनी मुनिवेषाश्रितः कलिः ।
 पुष्करस्तु प्रणम्यैनमिदमूचे कृताञ्जलिः ॥ २१ ॥
 भगवन्भागधेयानि फलबन्धोन्मुखानि मे ।
 तवेदृशस्तपोराशेः प्रसादो यदभून्मयि ॥ २२ ॥
 यन्मे स्फुरति कार्येऽसिंस्तदार्येणावधार्यताम् ।
 नापैति सहसा बुद्धिर्गहना नीतिवर्त्मनः ॥ २३ ॥
 क्षमं नाक्षविनोदेन निषधेन्द्रस्य वञ्चनम् ।
 मृणालेन मदान्धस्य सिन्धुरस्येव बन्धनम् ॥ २४ ॥
 धुरि च्छागो महोक्षस्य बालिशेन नियोजितः ।
 नैव क्षमेत तां वोढुं केवलं क्षीयते स्वयम् ॥ २५ ॥
 फणीन्द्रस्य फणारलं मांसमास्यस्थितं हरेः ।
 साम्राज्यं निषधेन्द्रस्य को जिहीर्षति कैतवात् ॥ २६ ॥
 मादृशः कैतवेनापि नैषधं यदि जेष्यति ।
 तदात्येष्यति दर्पेण मृगेन्द्रं मृगवञ्चकः ॥ २७ ॥
 माद्यन्तः पक्षलाभेन संप्राप्य पदमुन्नतम् ।
 क्षुद्राः क्षिप्रं विनश्यन्ति प्रावृषीव पिपीलिकाः ॥ २८ ॥
 साहसे वर्तमानस्य विपदः स्युः पदे पदे ।
 सदृशं चेष्टमानस्य स्वयं लक्ष्मीः प्रसीदति ॥ २९ ॥
 समारभेत यो वैरं वैरशून्ये बलीयसि ।
 सुखसुप्तं स पारीन्द्रं पादाघातैः प्रबोधयेत् ॥ ३० ॥
 सिद्धिर्देवपराधीना कर्मणां तत्र कः प्रभुः ।
 पश्यन्नप्यसतां मार्गं पुरुषस्त्वेति वाच्यताम् ॥ ३१ ॥
 इति निष्पौरुषोन्मेषं प्रेक्षमाणः स पुष्करम् ।
 कलिः कलितसंरोधः प्रत्यवोचदिदं वचः ॥ ३२ ॥

नीतश्चक्षुष्मतां याति दृष्ट्यन्धः सरणिं सताम् ।
 नीयमानोऽपि बुद्ध्यन्धः संमुह्यति पदे पदे ॥ ३३ ॥
 साध्या श्रीः साधनं क्रीडा सिद्धयै च प्रतिभूरहम् ।
 तथापि तव कातर्यमाश्चर्यं वितनोति मे ॥ ३४ ॥
 राजन्यापसदाः केचिद्भवन्ति युधि मीरवः ।
 स्वयं प्राप्तां श्रियं भोक्तुं मीरुरेको भवान्मुवि ॥ ३५ ॥
 इत्थमुत्साहशून्येऽपि श्रीस्त्वयि प्रणयोन्मुखी ।
 वर्धूर्बद्धानुरागेव क्लीवे यास्यति हास्यताम् ॥ ३६ ॥
 अपि तेजस्विनां तेजो वर्धते नोद्यमं विना ।
 आरूढस्योदयं शैलं रवेः प्रसरति प्रभा ॥ ३७ ॥
 स्वीकारे मत्प्रसादस्य दुर्लभस्य जगत्रये ।
 कुतर्कैर्मत्सरीभूय मौर्ख्यमाविष्कृतं त्वया ॥ ३८ ॥
 मम तोषश्च रोषश्च संकल्पे कल्पभूरुहः ।
 सद्य एव फलं धत्ते न कालं क्षेप्तुमीश्वरः ॥ ३९ ॥
 अदश्चाचरं विश्वं विनिवर्तयितुं क्षमाम् ।
 विद्धि मां देवतां कांचिन्नाहं साधारणो मुनिः ॥ ४० ॥
 रत्नानामिव पाथोर्धि गुणानामाकरं परम् ।
 अपथे नैषधं नेतुं मद्विना कस्य साहसम् ॥ ४१ ॥
 घीराः कीरा इवान्नायं शृण्वन्ति च पठन्ति च ।
 संमुह्यन्ति मया क्लिष्टास्तदादिष्टानुवर्तने ॥ ४२ ॥
 शृण्वन्तोऽपि न शृण्वन्ति हितमुक्तं हितैषिभिः ।
 पश्यन्तोऽपि न पश्यन्ति मयाविष्टाः स्थितिं सताम् ॥ ४३ ॥
 अहं हृदयमाविश्य निषधानामधीशितुः ।
 तथा संमोहयिष्यामि यथा स्यात्त्वद्वशंवदः ॥ ४४ ॥
 महान्तोऽपि पराधीनाः श्रेयसः स्युः पराङ्मुखाः ।
 आलानं स्वस्य बन्धाय स्वयमर्पयति द्विपः ॥ ४५ ॥
 तवाभिशरणौत्सुक्यात्प्रहिता विजयश्रिया ।
 दूतिकेवाक्षशरीयं चरिष्यति गृहे गृहे ॥ ४६ ॥

निरुद्धा ताडिताप्येषा तावद्भवति न स्थिरा ।
 सा त्वदीयं करं प्राप्य यावच्चायाति निर्वृतिम् ॥ ४७ ॥
 सुहृन्मे द्वापरो नाम कृशानोरिव मारुतः ।
 अक्षानेतानधिष्ठाय श्रेयस्ते साधयिष्यति ॥ ४८ ॥
 इति व्याहृत्य सहसा रूपं कलिरदर्शयत् ।
 असंस्पृष्टमहीपृष्ठो निरुन्मेषनिमेषहृक् ॥ ४९ ॥
 तं प्रणम्य कलिं साक्षादक्षांश्चादाय पुष्करः ।
 प्रतस्थे निषधेन्द्रस्य मन्दिरं देवनोत्सुकः ॥ ५० ॥
 लुठतां पादयोर्मूले निर्जितानां महीभुजाम् । -
 उपदाः प्रतिगृह्णन्तं दृगन्तक्षेपलीलया ॥ ५१ ॥
 चन्दिभिर्गीयमानासु निजकीर्तिप्रशस्तिषु ।
 किञ्चिन्मीलितपक्ष्मालिं नम्रीकृतमुखाम्बुजम् ॥ ५२ ॥
 परस्परं जिगीषद्विर्विद्वद्विर्वादकेलिषु ।
 संदेहग्रन्थिभेदाय प्रार्थितावसरं मुहुः ॥ ५३ ॥
 युधि प्रत्यर्थिवीराणां प्रापितानां सुरालयम् ।
 सचिवैरुपनीतेषु सुतेषु सदयेक्षणम् ॥ ५४ ॥
 विध्वस्तविविधाबाधैः पौरैर्जानपदैरपि ।
 उपश्लोक्तचारित्रं त्रिदशैरिव वासवम् ॥ ५५ ॥
 सेवावसरमासाद्य दौवारिकनिवेदितः ।
 अध्यासीनं सभासन्न नलं प्रैक्षत पुष्करः ॥ ५६ ॥ (कुलकम् ।
 स्मरतोऽपि कलेराज्ञां प्रसादक्रोधगर्भिताम् ।
 आतन्नतोऽपि निकृतिं पुष्करस्य समुद्यमः ॥ ५७ ॥
 अपि प्राप्योन्नतिं दूरादभ्याशे निषधेशितुः ।
 तरङ्ग इव पाथोधेर्वलोद्देशे व्यशीर्यत ॥ ५८ ॥
 प्रणम्य चरणौ मूर्ध्ना निषधेन्द्रस्य पुष्करः ।
 उपाहरत्तु पाणिभ्यां सारीं रत्नविनिर्मिताम् ॥ ५९ ॥
 दृष्टिर्निषधराजस्य रत्नसारीमवाप्य ताम् ।
 वागुरामिव सारङ्गी चलितुं नाभवत्प्रभुः ॥ ६० ॥

इदमन्तरमासाद्य कलिराविश्य नैषधम् ।
 निन्ये विधेयतां सद्यः सादीवारुह्य वाजिनम् ॥ ६१ ॥
 कलिनात्मनिविष्टेन निरस्तविनयाङ्कुशः ।
 अपथे गन्तुमारेभे मदेनेव करी नलः ॥ ६२ ॥
 वार्षिकेणाम्बुपूरेण कासार इव नैषधः ।
 संदूषिताशयस्तेन प्रसादं सहजं जहौ ॥ ६३ ॥
 प्रभामिव सहस्रांशोश्चरमः पृथिवीश्वरः ।
 निश्चर्क कलिस्तस्य बुद्धिं नैसर्गिकीमपि ॥ ६४ ॥
 अथ व्यापार्य कार्येषु सचिवानुचितान्नलः ।
 देवनायोद्यमं चक्रे पुष्करेण समं रहः ॥ ६५ ॥
 पारं यान्तीव नौरर्वाक्षीरं प्रति नभस्वता ।
 कलिना पुष्करं निन्ये जयश्रीनैषधोन्मुखी ॥ ६६ ॥
 भैमी च देहयष्टिश्च शून्या भूषणसंपदा ।
 द्वे परं समशिष्येतां निषधेन्द्रस्य दीव्यतः ॥ ६७ ॥
 करेणुरिव बद्धैव वारिगर्भे भृशाकुला ।
 हृतो द्यूतेन राजर्षिर्निवासं पुष्करेऽकरोत् ॥ ६८ ॥
 दोर्दण्डलीलया लक्ष्मीं प्रत्याहर्तुमपि क्षमः ।
 नैषधः समयाकाङ्क्षी न चक्रे विक्रमोदयम् ॥ ६९ ॥
 पुष्करेण जितामूर्वीं स्रजं मूर्ध्निश्च्युतामिव ।
 पञ्चामपि न संस्पृष्टमुत्सेहे निषधेश्वरः ॥ ७० ॥
 भुवं पुष्करसात्कृत्वा प्रतस्थे काननं नलः ।
 न रज्यति मनः प्रायः सतां परपरिग्रहे ॥ ७१ ॥
 अद्य निश्चीयतेऽस्माभिर्ब्रीडाशून्यं विधेर्मनः ।
 यदेष निषधेन्द्रस्य पदेऽर्पयति पुष्करम् ॥ ७२ ॥
 गुणानां स्पृहणीयत्वं भजतेऽद्य विपर्ययम् ।
 यदस्यैते समेत्यापि न स्थिरां कुर्वते श्रियम् ॥ ७३ ॥
 योषित्प्रोषितनाथेव जीवनं वोज्झिता तनुः ।
 तैस्तैरङ्गैः समग्रापि नगरी नाद्य शोभते ॥ ७४ ॥

नितरामापतद्धेनः कष्टं द्रावीयसायुषा ।
 यदद्य निषधेन्द्रस्य विरहोऽपि सहिष्यते ॥ ७५ ॥
 समभ्युन्नतदण्डेऽपि न्यस्यन्ती पुष्करे पदम् ।
 धरित्री सह तेनैव भृशं भङ्गमुपैष्यति ॥ ७६ ॥
 प्रत्यग्रा मालतीमाला शुनः कण्ठ इवार्पिता ।
 श्रीरियं निषधेन्द्रस्य पुष्करे शोच्यतां गता ॥ ७७ ॥
 नलस्य निर्जितारातेर्युधि द्यूते पराजयः ।
 जनस्य लङ्घिताम्भोधेर्गोष्पदे मज्जनोपमः ॥ ७८ ॥
 यस्य बाहुतरुच्छायां जगदाश्रित्य जीवति ।
 स कथं श्रयतु च्छायां कानने कस्यचित्तरोः ॥ ७९ ॥
 मृगतृणमपि मृगं नस्तत्र तत्र वनान्तरे ।
 अमणं यत्र यत्रास्य सुलभं स्यादुपासनम् ॥ ८० ॥
 इत्थं वाचः सचिवनिवहैर्विक्रवैरुच्यमानाः
 श्रावंश्रावं सह दयितया निर्गतः सौधमध्यात् ।
 पौरस्त्रीणां नयनगलितैर्निर्भरं बाष्पवारां
 धारासारैः शमितरजसं राजमार्गं स भेजे ॥ ८१ ॥
 इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते निषधेन्द्रवनगमनं नामाष्टमः सर्गः ।

नवमः सर्गः ।

ततः समृद्धश्रियमप्यपास्य वनं प्रयास्यन्न शुचं स लेभे ।
 दैवादुपेतास्वविशेषवृत्ति सतां हि संपत्सु विपत्सु चेतः ॥ १ ॥
 तथोन्नतां स्वां पदवीं विहाय वनप्रवेशाय निबद्धरागम् ।
 दिनस्य लक्ष्मीरिव तिम्ममानुं विदर्भजा नैषधमन्वयासीत् ॥ २ ॥
 अमुञ्चतां तौ मणिभूषणानि नैसर्गिकी श्रीस्तु न तौ मुमोच ।
 नोपाधिमन्विच्छति यस्तु बाह्यं प्रेम्णां स एव प्रथिमा समग्रः ॥ ३ ॥
 निवार्यमाणोऽप्यनुजीविलोकः सिषेविषुः प्रागिव तं प्रपेदे ।
 गुणातिरेकेण वशीकृतानां विपर्ययं याति न जातु चेतः ॥ ४ ॥

राजोचितं वेषमपास्य कृत्स्नमादिस्समानौ वनवासयोग्यम् ।
 तौ दंपती वीक्षितुमक्षमेव दृष्टिर्जनस्याश्रुभिरावृतासीत् ॥ ५ ॥
 नीराज्यते यद्विकचांशुपूरैः किरीटरत्नैर्नमतां नृपाणाम् ।
 स्थ्यारजोभिः परुषीकृतं तत्तवाङ्घ्रियुग्मं तनुते शुचं नः ॥ ६ ॥
 अद्य प्रसादः कुलदेवतानां विपर्ययं कस्य कृते प्रयाति ।
 स्पृशन्ति मोघत्वमलब्धपूर्वमाशंसितान्यद्य कथं द्विजानाम् ॥ ७ ॥
 मनीषिणां दैवविदां वचःसु विपद्यसे संप्रति संप्रतीतः ।
 विलक्षतां बिभ्रति लक्षितानि शुभाशुभानामपि लक्षणानि ॥ ८ ॥
 पुण्यक्रियाणां परिणामभाञ्जि फलानि नो काङ्क्षति कोऽद्य हर्तुम् ।
 अनन्यभाजोऽपि जनानपास्य त्वं नाथ येनाद्य वनं प्रयासि ॥ ९ ॥
 त्वत्पाणिना पालनलालनानामन्तः स्सरन्तः परिहीनदानाः ।
 विषादमेते विनिवेदयन्ति विघूर्णमानैर्नयनैर्गजेन्द्राः ॥ १० ॥
 उदीर्णकर्णाः परिमुक्तशष्पाः क्षितिं खुराग्रेण मुहुर्लिखन्तः ।
 प्रत्याह्वयन्तीव वनं प्रयान्तं ह्येषास्वनैस्त्वां निषधेन्द्र वाहाः ॥ ११ ॥
 प्रतिष्ठमानं वनवासहेतोस्त्वां वीक्षितुं पौरजनैः समेतैः ।
 आकीर्यमाणाप्यभितः पुरीयं शून्येव नाथ प्रतिभासते नः ॥ १२ ॥
 कथं त्वमप्यस्य निसर्गजातं वात्सल्यमस्मासु निराकरोषि ।
 अस्मानिहोत्सृज्य वनं प्रयान्तमन्वेषि यन्निष्करुणं नरेन्द्रम् ॥ १३ ॥
 तथा तथा कुण्ठय कण्टकानामग्राणि तीक्ष्णानि वनस्थलि त्वम् ।
 त्वयि भ्रमन्तीं निषधेन्द्रपत्नीं यथा यथा न व्यथयन्ति तानि ॥ १४ ॥
 नूनं पुनः पास्यसि नाथ नस्त्वं न हीयतेऽद्यापि हि तेऽनुभावः ।
 प्रायोऽंशुमानस्तमुदेति भूयः क्षीणोऽपि वृद्धिं लभते सुधांशुः ॥ १५ ॥
 इत्थं गिरः पौरजनैः समेतैर्बाष्पोद्गमव्याकुलमुच्यमानाः ।
 यथाभितापाय तयोर्बभूवुरभूत्तथा नाध्वपरिश्रमोऽपि ॥ १६ ॥
 आश्रास्य सम्यग्वचनैरुदारैरुदग्रशोकान्विनिवर्त्य पौरान् ।
 स प्रान्तरं प्राप समं महिष्या रविश्च मध्यं नभसः प्रपेदे ॥ १७ ॥
 रवेः करैस्तापजुषां जनानां तापापनोदाय न मेऽस्ति शक्तिः ।
 इतीव लज्जाविधुरा तरूणां छाया भृशं संकुचिता बभूव ॥ १८ ॥

अन्तःपुरस्था निषेधेन्द्रपत्नी न प्रागियं मां सकृदप्यपश्यत् ।
 इतीव जातानुशयो विवस्वान्मैमीं ववाधेऽभ्यधिकं मयूखैः ॥ १९ ॥
 यतो यतश्चण्डरुचिर्मयूखैस्तताप गात्राणि नरेश्वरस्य ।
 ततस्ततः खेदवशंवदापि चकार मैमी करमातपत्रम् ॥ २० ॥
 उन्मीलयन्तीषु निसर्गरागं विदर्भजायाश्चरणाङ्गुलीषु ।
 पथि प्रमृष्टापि भृशं रजोभिरलक्तकश्रीः पुनराविरासीत् ॥ २१ ॥
 ततो रवेरातपसंभृतैस्तौ धर्मोदबिन्दुस्तवकैश्चिताङ्गौ ।
 परस्परं वीक्ष्य निकामखिन्नौ निषेदतुः कापि निकुञ्जगर्भे ॥ २२ ॥
 स तत्र मैमीमतिमात्रखिन्नां प्रकामदुर्गामदवीं च वीक्ष्य ।
 तां प्रापयिष्यन्नगरीं विदर्भामिदं बभाषे वचनं नरेन्द्रः ॥ २३ ॥
 शरीरयष्टिर्भवती च नूनमालम्बनं मे हतजीवितस्य ।
 तयोस्तु दुःखानुभवाय योग्या पूर्वैव शातोदरि न द्वितीया ॥ २४ ॥
 उपस्थिता दुःखपरम्परा मां चिरेण सेवावसरं निरूप्य ।
 अद्यापि चेन्मामनुवर्तसे त्वं वाधिष्यते रोषवतीव सा त्वाम् ॥ २५ ॥
 वैदर्भिं दूर्वाङ्कुरदुर्गमासु पद्भ्यां भ्रमन्ती विपिनस्थलीषु ।
 त्वं मा कृथाः काननदेवतानां वाष्पाम्बुमोक्षे प्रथमोपदेशम् ॥ २६ ॥
 कृतं श्रिया साधु मयानुविष्टा यन्मां परित्यज्य तदैव याता ।
 वने वने मामनुवर्तमाना त्वं खिद्यसे सुन्दरि कस्य हेतोः ॥ २७ ॥
 जातासि वैदर्भिं तदैव शोच्या यदावृणोमीं त्रिदशानपास्य ।
 कल्पद्रुमेभ्यो विमुखी लतेव समाश्रिता तीरतरुन्मलवन्याः ॥ २८ ॥
 वपुस्तवेदं वनवासकष्टैः शिरीषपुष्पं च रवेर्मयूखैः ।
 भृशं परिक्लेशयतो विधातुरलक्षि चेतः करुणादरिद्रम् ॥ २९ ॥
 तनुस्तवेयं रुचिरा विधातुः स्त्रीसृष्टिशिल्पं सफलीकरोतु ।
 इत्थं पुनः क्लेशविशेषयोगाच्चिरार्जितं तस्य यशः क्षिणोति ॥ ३० ॥
 चित्रार्पितेभ्योऽपि बिभेषि पूर्वं वनेचरेभ्यो दमयन्ति येभ्यः ।
 तैरेव सार्धं विहरिष्यसि त्वं कथं पुलिन्दीव वनस्थलीषु ॥ ३१ ॥
 सोपानपङ्क्तिष्वपि खेदिनी या मदंसविन्यस्तभुजं प्रयासि ।
 सा त्वं कथं मार्गरुधां गिरीणामुलङ्घनायोद्यममातनोषि ॥ ३२ ॥

कुतूहलादङ्गनमलिकानामुच्छिद्य पुष्पाप्यपि खिद्यते यः ।
 फलं च मूलं च वनेषु हर्तुं स एव पाणिः क्षमतां कथं ते ॥ ३३ ॥
 वनस्थलीयं मृगयाविहारे सहसकृत्वः परिशीलिता मे ।
 निरूपितं यन्न मया पुरासीन्नह्येकमप्यत्र पदं तदस्ति ॥ ३४ ॥
 पुरश्चकोराक्षि विलोकय त्वं य एष दीर्घः सरलश्च पन्थाः ।
 सिप्रातरङ्गैः परिरभ्यमाणां पुण्यामवन्तीमथमभ्युपैति ॥ ३५ ॥
 तस्यां महाकालकृतास्पदस्य देहार्धातां शूलभृतः प्रपन्नाम् ।
 आराध्य गौरीं ब्रज दक्षिणाशां दिदृक्षसे चेद्विरिमृक्षवन्तम् ॥ ३६ ॥
 खर्वाकृतं कुम्भसमुद्भवेन विलङ्घ्य रेवाप्रभवं नगेन्द्रम् ।
 त्रिगाह्य वैदर्भि पयः पयोण्यास्त्वमुष्णमध्वश्रमजं जहीहि ॥ ३७ ॥
 ततः प्रिये नातिद्वीयसीषु क्वचित्क्वचित्काननगर्भितासु ।
 स्थलीषु नेत्रातिथितां नयस्व खुराग्रचिह्नानि तुरंगमाणाम् ॥ ३८ ॥
 विषाणिनश्छिन्नविषाणकोणाः शिखण्डिनः खण्डितपुच्छभागाः ।
 गोत्रे वराहाः कलितव्रणाश्च यास्यन्ति ते लोचनगोचरत्वम् ॥ ३९ ॥
 भित्त्वापि सत्त्वान्यविमुच्य वेगं स्कन्धे निमग्नानवनीरुहाणाम् ।
 शिलीमुखान्काञ्चनचित्रपुङ्खान्वीक्षस्व मुग्धे मुखमुन्नमय्य ॥ ४० ॥
 पुङ्खेषु तेषां कनकद्रवेण न्यस्ताक्षरं नाम तवाग्रजस्य ।
 निवर्तयन्ती वरवर्णिनि त्वं नेदीयसीं विद्धि पुरीं विदर्भाम् ॥ ४१ ॥
 ततस्तनूकृत्य मनोमितापं पुरीं प्रयान्त्याः कतिचित्पदानि ।
 अभ्यर्णमायास्यति कर्णयोस्ते मञ्जीरशिञ्जामधुरो निनादः ॥ ४२ ॥
 जिज्ञासमाना प्रभवं तदीयं व्यापारयन्ती नयने समन्तात् ।
 खच्छन्दकूजत्कलहंसमालां सरिद्वरां द्रक्ष्यसि सुभ्रु तापीम् ॥ ४३ ॥
 तस्याश्च तीरादविदूर एव तपस्विनामाश्रमसंनिवेशाः ।
 संपर्कमासाद्य परस्परं ये स्वं पावनत्वं परिवर्धयन्ति ॥ ४४ ॥
 तानभ्युपेत्य प्रयता प्रयत्नात्तपोधनानां प्रणिपत्य पादान् ।
 प्रत्यर्चिता तैः कतिचिद्दिनानि चिरं पथःक्लान्तिमपाकुरुष्व ॥ ४५ ॥
 त्वां वीक्ष्य वैदर्भि विशुद्धवृत्तां तपस्विनस्ते करुणोपपन्नाः ।
 संप्रापयिष्यन्ति पुरीं विदर्भा दोभ्यां पितुस्ते परिरक्ष्यमाणाम् ॥ ४६ ॥

अहं तु तीर्थेषु विशुद्धदेहः प्रसाद्य दैवं विपरीतवृत्ति ।
 कालान्तरे नातिविलम्बभाजि भूयः प्रपत्स्ये भवतीं श्रियं च ॥ ४७ ॥
 तैस्तैर्गुणैः संवरणाधृतेन त्वत्प्रेमसूत्रेण विकृष्यमाणम् ।
 दूरस्थितस्यापि विधेर्वशान्मे मनस्तु मुग्धाक्षि न मोक्षयति त्वाम् ॥ ४८ ॥
 इत्थं नरेन्द्रस्य गिरो निशम्य निजाङ्घ्रिमूले विनिवेशिताक्षी ।
 बाष्पाम्बुभिः क्लिन्नकपोलपाली विदर्भजा प्राञ्जलिरित्यवादीत् ॥ ४९ ॥
 धिगस्तु मां वेत्सि नरेन्द्र यस्यास्त्वत्तोऽपि गाढं प्रणयं शरीरे ।
 इत्थं न चेदिच्छसि कस्य हेतोर्गृहेषु भीमस्य निवासनं मे ॥ ५० ॥
 अयि त्वदाज्ञापरिमोक्षजन्मा धुनोतु मामेष नवापवादः ।
 एकाकिनः काननमाश्रितस्य नाराधनं ते परिमोक्षुमीशे ॥ ५१ ॥
 पुरार्जितानां बत दुष्कृतानां सुदुष्करं नाम न किञ्चिदस्ति ।
 वक्ता त्वमासीर्वचसां यदेषामाकर्णयन्ती हतजीविताहम् ॥ ५२ ॥
 इति ब्रुवाणैव नरेन्द्रपत्नी विलुप्तसंज्ञा निपपात भूमौ ।
 ततो गिरः शुश्रुविरे समन्तात्कृपावतीनां वनदेवतानाम् ॥ ५३ ॥
 नूनं जनः स्वां मतिमुज्जहाति क्लेशातिभारैरपि पीड्यमानः ।
 वसन्वनान्तेषु यतस्त्वमीश भैमीवियोगे कृतसाहसोऽसि ॥ ५४ ॥
 नव्यो नृपश्रीपरिभोगमङ्गस्ततोऽप्यसह्यो वनवासखेदः ।
 तत्रापि चेद्वां भविता वियोगः सोऽयं क्षते क्षाररजोनिपातः ॥ ५५ ॥
 त्वया विना नैषध भीमजेयं कथं प्रपद्येत पुरीं विदर्भाम् ।
 न चन्द्रिका चन्द्रमसं विहाय विहायसि द्योतितुमुत्सहेत ॥ ५६ ॥
 स्वदेह्यष्टेरुपलालनार्थं कथं नु संत्यक्षयति भीमजा त्वाम् ।
 को नाम शुक्तेः परिरक्षणाय चिन्तामणिं पादगतं जहाति ॥ ५७ ॥
 विपद्गतं त्वामपहाय भैमी कथं विदर्भा पुरमभ्युपैतु ।
 कौसारमुत्सृज्य निदाघतप्तं छायां तरोः किं शफरी प्रयाति ॥ ५८ ॥
 त्वया नराधीश निराकृतापि न मुञ्चतीयं चरणान्तिकं ते ।
 श्रीखण्डभूमीधरमन्तरेण क दृश्यतेऽन्यत्र पटीरवल्ली ॥ ५९ ॥

तदेषु मासद्वचनेषु राजव्रनादरो मूत्सविधेऽस्त्वयं ते ।
 विलोकनेनापि परस्परस्य शोकोर्मयो वां मसृणीभवन्तु ॥ ६० ॥
 ततो नलः स्वांशुकपल्लवेन संवीज्य बाष्पाम्बुतरङ्गिताक्षः ।
 क्रमेण संज्ञामुपजग्मुषीं तामारोपयन्नङ्क इदं बभाषे ॥ ६१ ॥
 असह्यमप्यत्र मया यदुक्तं त्वं विद्धि वैदर्भि न मे तदागः ।
 इयं तव क्लेशपरम्परैव व्यधत्त मौख्यमिदं मैदीयम् ॥ ६२ ॥
 जहासि चेन्नाभिनिवेशमित्थं प्रतिश्रुतं चण्डि तदीप्सितं ते ।
 स्वप्नेऽपि नावाभवितुं प्रसुमे भीरु त्वदिच्छापरिपन्थिभावः ॥ ६३ ॥
 कुलानुरागिण्यपि राज्यलक्ष्मीर्निष्कासिता निष्करुणेन येन ।
 शठः कथं नाम विधिः स एव मैदन्तिकस्थां विसहिष्यते त्वाम् ॥ ६४ ॥
 तथापि निर्वन्धवती यदि त्वं मनोरथस्ते सफलस्तदास्तु ।
 अकाण्डचण्डानलनिर्विशेषाः प्रत्यर्थिनः स्युर्यदि नान्तरायाः ॥ ६५ ॥
 इत्थं नलस्तामनुशास्य बालामस्ताचलं याति दिनाधिनाथे ।
 आसाद्य शीतं गिरिनिर्झराम्बु दिनान्तसंध्यां विधिवद्वधत्त ॥ ६६ ॥
 गुञ्जास्रजः कण्ठतटीजुषोऽपि संगोपयन्ती शबराङ्गनानाम् ।
 विजृम्भयन्ती पिशिताशनानामस्रभ्रमं वारिषु निर्मलेषु ॥ ६७ ॥
 निकृन्ततीवोन्मदसारसानां शिरांसि कासारतटाश्रितानाम् ।
 विचूर्णयन्तीव शुकावलीनां चञ्चुः कुलायद्रुमसंमुखीनाम् ॥ ६८ ॥
 शृङ्गारयन्तीव मतङ्गजानां मुखानि सिन्दूररजोभरेण ।
 पाण्डुच्छदानामिव पल्लवौघमुल्लासयन्तीव महीरुहाणाम् ॥ ६९ ॥
 प्रसूयमानेव जपाप्रसूनैः संवर्धमानेव मुखैः कपीनाम् ।
 बालप्रवालप्रतिमल्लरोचिर्दिनान्तसंध्या जगतीमरुद्ध ॥ ७० ॥ (कालापकम्)
 कुञ्जेभ्यः शतशो निपत्य पृषतैराच्छन्नमुर्वीतलं
 संध्यासु प्रसृतारुणाभ्रमुद्भुभिः किर्मीरितं व्योम च ।
 काले तत्र दिनक्षपाविरहिते तुल्यामवस्थां गतं
 वैदर्भ्या सह नेत्रयोर्विषयतां निन्ये विशामीश्वरः ॥ ७१ ॥

अथ समजनि संध्या भिद्यमाना तमिस्रैर्दरपरिणतजम्बूराजिनीलारुणश्रीः ।
अविरलमुदयद्विस्तारकाचक्रवालैः सपदि गगनलक्ष्मीश्चित्रितेवोल्लास ॥७२॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते वनपरिभ्रमणं नाम नवमः सर्गः ।

दशमः सर्गः ।

अत्रान्तरे घनतमालनिकुञ्जलीनैर्निष्पीड्यमानमवलोक्य नभस्तमोभिः ।
प्राग्वासनावशतया वनवासखेदं विस्मृत्य सञ्जमवतीदमुवाच भैमी ॥ १ ॥
सख्यः कथं कथमहो शशिदीर्घिकाभिर्निःसारयन्ति मम केलिनिकेतनानि ।
एतानि कोकिलकदम्बमलीमसानि लुम्पन्तु लोचनपथं परितस्तमांसि ॥ २ ॥
संपादयन्त्वगुरुधूपपरम्पराभिः क्रीडागृहाण्यसितकाण्डपटावृतानि ।
किं चाम्बरे मणिमयाभरणांशुजालैरुज्जृम्भितैर्विरचयन्तु वितानलक्ष्मीम् ॥ ३ ॥
आच्छादयन्तु रजसा घनसारजेन केलीसरः परिसरं रमसा वयस्याः ।
अस्मिन्मविध्यति यथा शिशिरावदातैश्चन्द्रांशुभिः परिचयः पुनरुच्यमानः ॥४॥
सिञ्चन्तु चन्दनरसैरनुधूपवासं रङ्गाङ्गनानि परितः परिचारयोषाः ।
संगीतमङ्गलविधेरवतारणाय सज्जीभवन्तु तरसा निपुणास्तरुण्यः ॥ ५ ॥
इत्थं दिनान्तविधिषु त्वरितां विलोक्य प्रासादभाजमिव तत्र नरेन्द्रपत्नीम् ।
अर्चिर्मिषात्तत इतः स्फुरदोषधीनां शोकानलं वनभुवः प्रथयांबभूवुः ॥ ६ ॥
इन्दुस्ततोऽन्धतमसाम्बुनिधौ निमग्नं विष्वक्कैरैः प्रसृमरैर्जगदुज्जहार ।
भैम्यास्तथा भ्रममुदीर्णमपाचिकीर्षुस्तां नैषधश्च गिरमित्थमुदाजहार ॥ ७ ॥
नैसर्गिकं मनसि भैसि निधेहि धैर्यमित्थं प्रलापविधुरा पुनरेव मा भूः ।
आरोपितं श्रुतिपथे विपदाकुलानां मर्माणि कृन्तति सुखं हि पुरानुभूतम् ॥ ८ ॥
आमोदसंपदिव चन्दनपादपस्य शाखाकरैर्दिनकृतः परिपीतसारम् ।
त्वां देवि दुःखनिवहैरमितप्यमानां नाद्यापि मुञ्चति कथं ननु वासनेयम् ॥ ९ ॥
अन्तर्दधत्स्फुरदसारकुरङ्गलक्ष्म बिम्बं विधोः स्फुरति वारिणि निर्झरेऽस्मिन् ।
मय्ये निवेशितकुरङ्गमदाम्बु मुग्धे ज्योतीरसाश्मरचितं ननु भाजनं ते ॥१०॥
श्वेतीकृता सितरुचः किरणैरदूरे संहस्यते शिखरिणः शिखरस्थलीयम् ।
सायंतनैर्विचकिलैः परितः प्रकीर्णा नैषा प्रिये नवसुधा तव चन्द्रशाला ॥११॥

ष्टाः पुलिन्दवनिताः प्रतिजातिपल्लीराखेटकप्रणयिभिर्दयितैर्नियुक्ताः ।
 वीक्ष्य क्षणं समुचितं परिकर्मणस्ते प्राप्ताः ससंभ्रमपदं न पुनर्वयस्याः ॥ १२ ॥
 संगीतसद्मसु विभावितरागभेदं नोद्गीयते सरभसं तव गीतिकाभिः ।
 एष ध्वनिस्तु तलिनोदरि कीचकानां संमूर्च्छितः श्रवणयोरुपकण्ठमेति ॥ १३ ॥
 आकीर्यते सुमनसां विपिनोद्भवानामामोद एष मदिराक्षि समीरणेन ।
 आलीजनैस्तव निषिद्धमधुव्रतानां क्रीडागृहाङ्गनमुवां न तु मलिकानाम् ॥ १४ ॥
 इत्थं वचोभिरसकृत्प्रतिपाद्यमानैर्भैमी प्रबोधमुपलभ्य न किञ्चिदूचे ।
 सा केवलं किसलयैर्मृदुलैस्तारूणामातस्तरे वसुमतीं शयनाय राज्ञः ॥ १५ ॥
 आपूर्य गर्जितभरेण निकुञ्जगर्भानाविर्भवत्यभिमृगं क्षुधिते तरक्षौ ।
 सत्त्वं किमेतदिति भीमजयामिपृष्ठः प्रत्युत्तरार्पणविधौ नृपतिर्जडोऽभूत् ॥ १६ ॥
 कुर्वत्सु भैरवरवानथ फेरवेषु प्रादुर्भवत्सु च पुरः पिशिताशनेषु ।
 कर्णौ च लोचनयुगं च विदर्भजायाः सव्याजमाशु रुरुधे नृपतिः कराभ्याम् ॥ १७ ॥
 निद्राविघूर्णितदृशः परिमण्डलानि देहैर्विधाय परिपुञ्जितपश्चिमार्धे ।
 सौहित्यसंभृतमुदः सुषुपुः स्थलीषु रोमन्थमन्थरचलद्वन्द्वनाः कुरङ्गाः ॥ १८ ॥
 आलोक्य तन्मिथुनमास्थितदौर्मनस्यं निश्चित्य निष्फलमिव स्वगुणप्रकर्षम् ।
 अर्धोपमुक्तमधुभिर्मधुपैः सहैव शेफालिकाः सपदि भूमितले निपेतुः ॥ १९ ॥
 वाचालिताः प्रति मुहुर्वयसां विरावैः खद्योतराजरुचिभिः कलितप्रदीपाः ।
 तस्मिन्वने प्रतिभये रजनीमशेषामारक्षकत्वमनयोरभजन्निकुञ्जाः ॥ २० ॥
 शून्यं वनोदरमिदं वनितासहायः क्षमावल्लभोऽयमिह नाभ्युचितास्य सेवा ।
 इत्थं विचिन्तनपरेव दृशोर्नलस्य निद्रा निशि क्षणमपि प्रणयं न भेजे ॥ २१ ॥
 क्लान्तासि काननमुवः परिलङ्घ्य भैमि नेत्रे निमील्य मुहूर्तमुपैतु निद्रा ।
 वेत्ति त्वमेव निषधेश्वर यत्किलैषा त्वामेव पूर्वमुपसर्पति मां न जातु ॥ २२ ॥
 इत्थं तयोः किसलयास्तरणेऽनुवेलमभ्यर्थनं विदधतोरितरेतरस्य ।
 दीर्घं प्रजागरमुदीक्षितुमक्षमेव द्रागेव सा परिणतिं रजनी जगाम ॥ २३ ॥
 अत्रान्तरे किसलयास्तरणं विहाय प्रत्यूषकृत्यमखिलं विधिवद्विधाय ।
 क्षोणीपतिर्विमनसं वनवासखेदैर्भैमीं विनोदयितुमित्थमुदाजहार ॥ २४ ॥
 आलोकमण्डलनिरस्तघनान्धकारं दिक्चक्रवालमवलोक्य पतत्रिणोऽमी ।
 खेच्छाविहारतरलाः परितः प्रयातुं गच्छन्ति कूजितमिषेण कुलायवृक्षात् ॥ २५ ॥

खिन्नानि रात्रिमखिलां विरहज्वरेण प्रातः परस्परविलोकनलालसानि ।
 एतानि चक्रमिथुनानि विसाङ्कुराग्रं नास्वादयन्ति न पिबन्ति च निर्झराम्भः ॥ २६ ॥
 एतानि सुन्दरि तुषारपृषन्ति भान्ति भानोः करैरभिनवैररुणीकृतानि ।
 गुञ्जाधियाङ्गुलिमुखं विनिवेश्य येषु वैलक्ष्यमाशु कलयन्ति पुलिन्दयोषाः ॥ २७ ॥
 एतेऽधिरुद्ध शिखराणि महीरुहाणां बालातपग्रहणलोलधियो मयूराः ।
 प्रालेयबिन्दुजटिलान्परिवर्त्य कण्ठांश्चञ्चूपुटैर्विरलयन्ति कलापभारान् ॥ २८ ॥
 बालातपे बलितपृष्ठमितः कपीनां कण्डूयनं विदधतामितरेतरस्य ।
 लाङ्गूलयष्टिमिधः परिलम्बिताभिरेताः प्ररोहजटिला इव भान्ति शाखाः ॥ २९ ॥
 पानाय निर्झरजलान्यशनाय काले मूलानि कान्यपि फलानि च पादपानाम् ।
 पत्राणि तरुपविषये दिवसावसाने तौ दंपती जगृहतुर्विपिनोदरेषु ॥ ३० ॥
 इत्थं तयोर्विदधतोरितरेतरस्य संभावनैः शिथिलितादशुचोः क्रमेण ।
 जग्मुर्दिनानि कतिचित्कुपितः कलिस्तु नैतावतापि परिपूर्णमनोरथोऽभूत् ॥ ३१ ॥
 शून्यं तडागमिव तोयसमुद्गमेन बन्ध्यं महीरुहमिव प्रसवोदयेन ।
 खं मत्सरं कलिरनर्थकमेव मेने भैमीसखे चरति राज्ञि काननेऽपि ॥ ३२ ॥
 स द्वापरेण सुहृदा सह मन्त्रयित्वा भेजे विहङ्गतनुमञ्चितहेमपक्षम् ।
 तस्यानुरूपमपरोऽपि वपुः प्रपेदे सख्यं हि तुल्यचरितेषु चिरानुबन्धि ॥ ३३ ॥
 तौ पत्रिणौ मरकतेन कृतोत्तमाङ्गौ काश्मीरजासुपरिकल्पितकण्ठभागौ ।
 मुक्ताप्रवालमणिनिर्मितपृष्ठपक्षौ स्निग्धेन्द्रनीलशकलाङ्कितपुच्छगुच्छौ ॥ ३४ ॥
 चञ्चूपुटं च कुरुविन्दमयं दधानौ शेषं वपुः कनककर्बुरितं वहन्तौ ।
 संचेरतुस्तरुषु लोचनगोचरेषु विश्लेषणाय रसिकौ मिथुनस्य तस्य ॥ ३५ ॥
 निष्पन्दलोचनमुदञ्चितकर्णशुक्ति स्तोकावलीढनवपल्लवगर्भितास्यम् ।
 तस्युर्निकुञ्जगहनेषु परिप्लवाङ्गमाकर्ण्य केलिरसितानि तयोः कुरङ्गाः ॥ ३६ ॥
 कौतूहलाद्विहस्तोरनयोर्विधूय वेगातिरेकजनितं मरुतोऽपि दर्पम् ।
 पक्षप्रभाभिरभितः परिजृम्भिताभिराविर्वभूव गगने सुरकार्मुकश्रीः ॥ ३७ ॥
 उत्पत्य दूरमसकृत्परितो दिनेशं लक्ष्यं विधाय मणिचित्रपतत्रिकान्त्या ।
 यद्विम्बमाविरभवत्तदुदीक्ष्य मेने व्योमाङ्गनं सपरिवेषमिव क्षितीशः ॥ ३८ ॥
 आलोक्य रत्नखचितौ सविधे शकुन्तौ कौतूहलोत्तरलिता महिषी नलस्य ।
 नीवारमुष्टिमवकीर्य तयोः पुरस्तादासीदपास्तहृदया विषयान्तरेभ्यः ॥ ३९ ॥

आपातमात्ररुचिरं परिणाममीमं पत्रिच्छलाद्विरचितं बडिशद्वयं तत् ।
 धाता प्रसार्य करुणाविमुखः क्षणेन क्षोणीपतेर्नयनमीनयुगं जहार ॥ ४० ॥
 उत्पश्यतः खगयुगं पृथिवीश्वरस्य वामं विलोचनमधः स्फुरितं व्यधत् ।
 उत्पत्स्यमानमशुभं च शुभं च नूनं दैवं निवेदयति पुण्यविशेषभाजाम् ॥ ४१ ॥
 आसेन काञ्चनमयेन विहंगमेन संपादिताभिलषितार्थविशेषकेण ।
 मायामये मणिविहंगयुगे च तस्मिंश्चेतस्तयोरजनि सान्द्रतरानुरागम् ॥ ४२ ॥
 यादर्शयोर्विधुतयोः प्रतिबिम्बितस्य भानोः प्रभाव्यतिकराविव चञ्चलञ्जौ ।
 व्योम्नि द्रुमेषु सविधेषु मुहुश्चरन्तौ तौ न ग्रहीतुमवनीतिलकः शशाक ॥ ४३ ॥
 कुत्रापि हस्तविषयत्वमिव प्रपन्नावन्यत्र किञ्चिदिव दूरमुपेयिवांसौ ।
 तौ निन्यतुर्वसुमतीतिलकं सदारं वन्यान्तरान्यपरिभावितसंचराणि ॥ ४४ ॥
 इत्थं प्रतार्य नृपतिं च विदर्भजां च संपन्नकल्पमवधारयतोः स्वमर्थम् ।
 एकस्तयोर्बलभिदः ककुभं प्रपेदे प्राचेतसीं दिशमगादपरः पतन्नी ॥ ४५ ॥
 अथ मणिमयपत्रे पक्षिणि न्यस्तनेत्रा कियदपि दमयन्ती दूरमुल्लङ्घ्य खिन्ना ।
 क्वचिदपि तरुमूले विश्रमाश्रं निषण्णा दयितमनवलोक्य प्राप संभ्रान्तिमन्तः ॥

तस्मिन्मायाविहंगे नयनविषयतः क्षिप्रमन्तर्दधाने

वैदर्भीजीवितेशस्तदनुगमनजं खेदमाशङ्क्य मोघम् ।

विष्वग्व्यापार्य नेत्रद्वयमथ सविधे प्रेयसीं तामपश्य-

न्मेने चिन्तानिमग्नः सपदि निजवपुर्जीवितेनैव शून्यम् ॥ ४७ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते दमयन्तीविप्रलम्भो नाम दशमः सर्गः ।

एकादशः सर्गः ।

अथ सा पथि खेदनिःसहा दमयन्ती चलितुं न चक्षमे ।

प्रियमीक्षितुमिच्छती परं प्रजिघायाशु दृशं दिशो दश ॥ १ ॥

अधुनैव समेष्यति प्रभुर्मणिचित्रं परिगृह्य पत्रिणम् ।

स हि मद्विरहेण दुःसहं क्षणमात्रं मनुते समाशतम् ॥ २ ॥

इति तत्र नरेन्द्रनन्दिनी हृदि निश्चित्य भृशं न विव्यथे ।

न विवेद तथातिनिष्ठुरं परिणामं हतधातुरात्मनि ॥ ३ ॥

निषधाधिपतिस्तु सत्वरं परितः प्रेरितद्वष्टिराकुलः ।
 परिमार्गयितुं प्रचक्रमे वनराजीषु नरेन्द्रनन्दिनीम् ॥ ४ ॥
 किमियं पुरतः प्रयाति मे शकुनेस्तस्य विलोकनेच्छया ।
 अथवा स्तनभारपीडिता नितरां पृष्ठत एव तिष्ठति ॥ ५ ॥
 यदि वा परिगृह्य तं खगं क्वचन क्रीडति मत्प्रतीक्षया ।
 इति चेतसि चिन्तयंश्चिरं न विनिश्चेतुमभूदलं नलः ॥ ६ ॥
 गगने चरतः पतत्रिणः स्पृहया यद्वयितामहारयम् ।
 किमतोऽप्यधिकं प्रथिष्यते हतभाग्यस्य नलस्य दुर्यशः ॥ ७ ॥
 क नु तां विचिनोमि शाखिनां विटपैर्दृष्टिपथोऽपि मे हृतः ।
 पदपङ्क्तिरपीह नेक्ष्यते तृणगूढासु वनान्तभूमिषु ॥ ८ ॥
 इह केन पथाहमागतः क पुनः संप्रति गन्तुमुत्सुकः ।
 इति वेदितुमप्यकोविदः कथमेनां मृगये मृगेक्षणाम् ॥ ९ ॥
 मृगयापरिशीलिनोऽप्यलं यदि संमोहवतीह मे मतिः ।
 वनवर्त्मनि तत्कथं नु सा विनिवृत्योत्तमागमिष्यति ॥ १० ॥
 पशवः प्रतिवक्तुमक्षमास्तरवोऽमी सुतरामचेतनाः ।
 कथयिष्यति हन्त कोऽत्र मे पदवीं तां दयिता यया ययौ ॥ ११ ॥
 इह चेत्परिपालयामि तामपथज्ञा कथमेष्यति स्वयम् ।
 यदि यामि यदृच्छया क्वचित्कथमेषा नयनातिथिर्भवेत् ॥ १२ ॥
 इति तत्र वनोदरे नलः प्रबलश्वासविधूसराधरः ।
 सुचिरं परिचिन्तयन्नपि प्रतिपेदे न विधेयनिश्चयम् ॥ १३ ॥
 अथ निर्झरशीकरस्पृशा पवमानेन मृदूकृतश्रमा ।
 अवलम्ब्य लता शनैः शनैर्विचरन्तीदमुवाच भीमजा ॥ १४ ॥
 परिगृह्य पतत्रिणावुभौ त्वमसीति प्रतिपन्नमेव मे ।
 अनयोः कथमेकमप्यहो दमयन्त्यै ननु न प्रयच्छसि ॥ १५ ॥
 पुर एव नरेन्द्र दृश्यसे विनिगूढार्धवपुर्लतान्तरे ।
 इह दृग्विषये स्थितोऽपि मे प्रतिवाचं न कथं प्रयच्छसि ॥ १६ ॥
 अलमेभिरकाण्डकौतुकैस्तरुमूलेऽत्र निषीद नैषध ।
 चरणौ पथि खेदनिःसहौ तव संवाहयितुं समुत्सहे ॥ १७ ॥

रजसा परिधूसरीकृतं तुहिनेनेव वपुः सुधानिधेः ।
 परिमार्ष्टुमनाः शनैः प्रभो वदनं तावकमेषं मे करः ॥ १८ ॥
 रविरम्बरमध्यमाश्रितः क्रमशस्ते वलितक्लमं वपुः ।
 इदमम्बु गृहाण शीतलं नलिनीपत्रपुटे मया हृतम् ॥ १९ ॥
 अधिकुञ्जमिदं शिलातलं शिशिरं निर्झरवारिशीकरैः ।
 इह ते श्रमशान्तये मया शयनीयं नवपल्लवैः कृतम् ॥ २० ॥
 परिहासकुतूहलेन मां यतसे त्रासयितुं कियच्चिरम् ।
 ननु वञ्चनयानया कथं दयिता सा सभया भविष्यति ॥ २१ ॥
 यदि वान्यवधूचितं भयं नृपते त्वन्माहिषीमपि स्पृशेत् ।
 अवधारय लोकवीर तद्भविता तेन विलज्यतेऽत्र कः ॥ २२ ॥
 इति तत्र गिरः पदेपदे निगदन्ती विपिनं विगाह्य तत् ।
 कचिदप्यविलोक्य वल्लभं दमयन्ती विललाप विक्लवा ॥ २३ ॥
 विपिने चरतोः पतत्रिणोरपराधः कतमः कृतो मया ।
 यदिमौ नितरां प्रतार्य मां दयितं मे तिरयांबभूवतुः ॥ २४ ॥
 अपि सप्तसमुद्रमुद्रिता वसुधा यस्य भुजेन रक्षिता ।
 वनवाससखीमपि प्रियां स कथं रक्षितुमक्षमायते ॥ २५ ॥
 कृतवानसि नाथ सांप्रतं हतभाग्यामिह मां यदत्यजः ।
 असवस्तु नितान्तनिष्कृपाः प्रतिमुञ्चन्ति न मामकं वपुः ॥ २६ ॥
 महतीह विपन्मयेऽम्बुधौ तरिरासीत्त्वदुपासनैव मे ।
 विधिनाद्य वियोजिता तया विनिमग्नास्मि वने निराश्रया ॥ २७ ॥
 इह मां त्वदधीनजीवितां कथमुत्सृज्य गतोऽसि नैषध ।
 करुणापि पणीकृता ध्रुवं नृपलक्ष्मीरिव दीव्यता त्वया ॥ २८ ॥
 अपि वीक्षितुमक्षमा परैस्त्वदभिन्नैव पुरा विदर्भजा ।
 फणिना त्वगिव त्वयोज्झिता शिशुनाप्यद्य पराभविष्यते ॥ २९ ॥
 इह धन्यतमा परं मही कचिदास्ते सहितैव या त्वया ।
 भवता रहिता दमस्वसा नृपलक्ष्मीश्च गताद्य शोच्यताम् ॥ ३० ॥
 वसुधे विदधामि तेऽञ्जलिं न सपत्नीति रुषं कुरुष्व मे ।
 कथय प्रभुरङ्घ्रिमुद्रया भवती यत्र तनोत्यलंकृताम् ॥ ३१ ॥

अविषह्यविपाकजृम्भितं दमयन्त्या किल दुष्कृतं कृतम् ।
 अपि काननवासविक्लवं दयितं सा परिहाय जीवति ॥ ३२ ॥
 अयि पाणिपरिग्रहेण मां गमयित्वा सुखिनीषु मुस्यताम् ।
 कथमाशु तपस्विनीष्वपि प्रथमोदाहरणत्वमानयः ॥ ३३ ॥
 सुकृतं दुरितं च भूपते मम लोकोत्तरमेव दृश्यते ।
 यदहं दयिता तवाभवं परिमुक्ता च वने यतस्त्वया ॥ ३४ ॥
 हृदयं मम निर्ममे विधिः कुलिशेनेति मया विनिश्चितम् ।
 यदिदं शतधा न भिद्यते दयित त्वद्विरहामितापितम् ॥ ३५ ॥
 परलोकजुषोऽपि बलमाननुगच्छन्ति कुलोद्भवाः स्त्रियः ।
 हृदयेश्वरमन्तिके स्थितं महतेऽन्या कतमा विहास्यति ॥ ३६ ॥
 मम पाणिपरिग्रहः परं समभूते विपदां निबन्धनम् ।
 असते खलु सिंहिकासुतस्तपनं दर्शतिथेः समागमे ॥ ३७ ॥
 जगतीमखिलां स्वतेजसा सुखयित्वा खलु तिग्मदीधिते ।
 चरमाद्रिदरीमिवाद्य मां कथमासाद्य गतोऽस्यदृश्यताम् ॥ ३८ ॥
 अथ सा नयनाम्बुवीचिभिः प्रसृताभिर्विनिगूढसंचरा ।
 पुनरेव नरेन्द्रनन्दिनी परितस्ताद्विचचार काननम् ॥ ३९ ॥
 इतरेतरयुद्धसंभ्रमैर्महिषैः कापि विकूर्दितक्षितिः ।
 विटपैरवनीरुहां कचिद्भजभग्नैः प्रतिरुद्धपद्धतिः ॥ ४० ॥
 असमग्रविशीर्णफेरवं जरठेनाजगरेण कुत्रचित् ।
 क्षुधितेन तरक्षुणा कचिद्वसभं क्रान्तकुरङ्गशावकम् ॥ ४१ ॥
 क्षुभितर्क्षमुखोज्झितैरपां पृषतैः कापि विकीर्णकुञ्जटिः ।
 दवपावकधूममण्डलैः कचिदाविष्कृतमेघडम्बरम् ॥ ४२ ॥
 मृगराजचपेटताडितैः करिभिः कापि विमुक्तचीत्कृतिः ।
 घरणीविवरार्धनिर्गतैः फाणिनिर्मोकचयैश्चित्तं पदम् ॥ ४३ ॥
 इति तत्र भयंकरे वने न भयं प्राप भृशं विदर्भजा ।
 हृदये नवशोकविक्लवे नहि भावान्तरमर्पयेत्पदम् ॥ ४४ ॥
 अनिशं प्रियदर्शनेच्छया विचरन्तीं परिखेदिनीमपि ।
 सदया इव विश्रमाय तां रुरुधुः काननवीरुधः कचित् ॥ ४५ ॥

कृतकेशचयग्रहा कचित्कचिदाकृष्टनिचोलपल्लवा ।
 क च दुर्ललितस्तनान्तरा कुटिलैः काननकुञ्जकण्टकैः ॥ ४६ ॥
 पृषतीभिरिवोपशिक्षिता वनराजीश्वरितुं निरन्तराः ।
 अमितुं धरणीभृतां दरीर्भुजगानामिव शिष्यतां गता ॥ ४७ ॥
 अवगाहितुमद्रिनिम्नगाः शफरीणामिव सख्यमाश्रिता ।
 जलदाम्बुहिमातपग्रहे प्रतिपन्नेव लतासु बन्धुताम् ॥ ४८ ॥
 फणिभिश्चरणाग्रपीडनादधिगुल्फं वलयत्वमागतैः ।
 प्रतिमुक्तपदाङ्गदैव सा विलपन्ती व्यचरत्कचित्कचित् ॥ ४९ ॥

विशेषकम् ।

अथ भीमसुतां शठो विधिर्विचरन्तीं विपिने यदृच्छया ।
 महताजगरेण कुत्रचित्प्रतिरुद्धे पथि संन्ययोजयत् ॥ ५० ॥
 द्रवतामपसार्य वेधसा कठिनत्वं यमुनेव लम्बिता ।
 नभसः स्खलितेव कालिका तनुरेतस्य तया व्यलोक्यत ॥ ५१ ॥
 अतिदीर्घतया वनेचरैरसमग्रेक्षितभोगवैभवम् ।
 महिषौघविषाणतामितैः सुदृढैरप्यकृतव्रता कचित् ॥ ५२ ॥
 घरणेरधिपृष्ठमाचितं रचितं सेतुमिवासितोपलैः ।
 समुपाश्रितपार्श्वभित्तिकं शयनागारधिया करेणुभिः ॥ ५३ ॥
 उदरे दरभिन्नकञ्चुके परितश्छिद्रसितैर्निरन्तरे ।
 वृकशल्लकिजम्बुकैश्चिरं सकुटुम्बैर्गमितं निवासताम् ॥ ५४ ॥
 अवलोकयति स केवलं पृथुदीर्घाङ्गमुखं विदर्भजा ।
 भुजगत्वममुष्य सा पुनर्न विवेदान्तिकमप्युपागता ॥ ५५ ॥
 विधिना निधनाय देहिनां विहितं यन्ममिवातिदारुणम् ।
 सहसा यमसन्नयायिनां विवृतं द्वारमिवार्गलोज्झितम् ॥ ५६ ॥
 विगलद्भ्रूलान्धकारितं पवमानग्रहणाय जृम्भितम् ।
 अवनीधरकंदरअमा दमयन्ती प्रविवेश तन्मुखम् ॥ ५७ ॥

अथ मृगयुभिरैकः काख्यमानः कुरङ्गः प्रतिपदमनुयद्भिस्त्रासितः सारमेयैः ।
 इषुविहतविशीर्णैः शोणितैः कीर्णवर्त्मा पृथुनि वदनरन्ध्रे प्राविशत्पन्नगस्य ५८

तदनु शोणितबिन्दुभिरङ्कितामनुसृताः सरणिं हरिणस्य ते ।

कलितकर्णशराः सशरासनाः सरभसं शबराः शतशोऽभ्ययुः ॥ ५९ ॥

हा नाथ कुत्र गतवानसि मां विहाय भूयः करिष्यसि कदा नयनोत्सवं मे ।
इत्थं गिरः प्रतिपदं प्रतिपादयन्ती भैमी चचार भुजगस्य मुखान्तरेऽपि ६०

समन्ताद्भ्राम्यन्ती पृथुलमुरगस्यास्यविवरं

न यावद्वैदर्भी समभजत कण्ठान्तिकमपि ।

किराताः पीनत्वादविचलतनुं तावदपि तं

द्विधा मध्ये चक्रुस्तरुमिव निशातैः परशुभिः ॥ ६१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
दमयन्तीविलापो नामैकादशः सर्गः ।

द्वादशः सर्गः ।

तदनु ते भुजगस्य मुखे स्थितां किमपि लक्ष्यतनुं सहजश्रिया ।

प्रतनुनीलघनान्तरचारिणीं ददृशुरिन्दुकलामिव सुन्दरीम् ॥ १ ॥

समपकृष्य ततस्तालिनोदरीं गरलदाहवशाद्गतचेतनाम् ।

व्यपगतासुमिव प्रतिपद्य तां मृगयवोऽपि विषादमुपाययुः ॥ २ ॥

शिशिरनिर्झरशीकरसेचनैः प्रतिमुहुर्विहितैरपि संभ्रमात् ।

चिरतरं रचितैरपि यत्नतः शिखिशिखण्डकदम्बकवीजैः ॥ ३ ॥

अपि च मन्त्रपदैर्विषहारिभिः शशिमुखीमनुपागतचेतनाम् ।

समपहाय यथागतमेव ते प्रतिययुर्मृगबन्धनलालसाः ॥ ४ ॥

तदनु कोऽपि तपोनिधिराययौ स्थलमिदं समिदाहरणोत्सुकः ।

समवलोक्य तां पृथिवीपतेः प्रणयिनीं पतितामवनीतले ॥ ५ ॥

यदि परासुरियं वपुषः श्रिया रुचिरया न कथं परिहीयते ।

श्वसिति वा न कथं यदि निद्रया निबिडया परिमुद्रितलोचना ॥ ६ ॥

वपुरिदं भुवनत्रयमोहनं सुहृदिदं मदनस्य नवं वयः ।

किमुत घोरतरे विपिनान्तरे निपतितेयमितस्तालिनोदरी ॥ ७ ॥

यदि तु मोहयितुं यमिनां मनः सुरवधूः प्रहिता हरिणा दिवः ।

विरहिता ललितैः स्मरविभ्रमैरियमुपैति दशां कथमीदृशीम् ॥ ८ ॥

अपहृता कुटिलैः क्षणदाचरैस्त्रिदिवतो यदि कापि सुराङ्गना ।
 न खलु तैर्मिलिताकृतिरीदृशी व्यपगतासुरपीह विमुच्यते ॥ ९ ॥
 पुररिपोर्नयनार्चिषि भस्मतां गतवतो दयितस्य शुचाकुला ।
 त्रिषु जगत्सु परिभ्रमणश्रमाद्भुवमियं पतिता स्मरवल्लभा ॥ १० ॥
 नहि नहि द्युसदा करुणावशात्पुनरवाप्तवता रुचिरं वपुः ।
 प्रणयिना सह सा भुवनत्रये विहरतीति वदन्ति पुराविदः ॥ ११ ॥
 इति वितर्कशतं परिवर्तयन्नपि न तां स मुनिर्निरधारयत् ।
 क्रमवशाद्विशदैरथ लक्षणैः किमपि विश्वसितं समभावयत् ॥ १२ ॥
 कृतरुषा कलिना हृतसंपदा तत इतश्चरता विपिनोदरे ।
 विरहितां दयितेन नलेन तां विषधरस्य विषेण विचेतनाम् ॥ १३ ॥
 समधिगम्य समाधिबलान्मुनिर्मनसि खेदमवाप मुहुर्मुहुः ।
 परगतामपि दुःखपरम्परां कृतधियो हि निजामिव मन्वते ॥ १४ ॥
 पुनरवेक्ष्य तथा पतितां भुवि प्रियतमां महिषीं निषधेशितुः ।
 विधिमपास्तकृपं परिभर्त्सयन्मुनिरिदं मनसा समचिन्तयत् ॥ १५ ॥
 विपदि भग्नमवेक्ष्य जनं जनः प्रभुरपि प्रतिकर्तुमनुद्यतः ।
 कुमतिराशु करोति मलीमसं निजकुलं यशसापि समुज्ज्वलम् ॥ १६ ॥
 तपसि राज्यसुखेऽपि समाहिते विविधविघ्नकृतां विनिवारणैः ।
 नृपतयो मुनयश्च परस्परं विनिमयेन भजन्त्युपकारिताम् ॥ १७ ॥
 इति विचिन्त्य मुनिर्नृपतेः प्रियामभिषिषेच जलैरभिमन्त्रितैः ।
 तदनु चेतनया च शुचा च सा युगपदेव बभूव समन्विता ॥ १८ ॥
 चरणयोः प्रणतां स विदर्भजां समभिनन्द्य तपोनिधिराशिषा ।
 विगलदश्रुतरङ्गितलोचनामिदमुवाच सुधामधुरं वचः ॥ १९ ॥
 अयि कुरुष्व कृशोदरि मा शुचं विधिरभूत्करुणासुमुखस्त्वयि ।
 विचरतोऽपि वने हि यदृच्छया त्वमसि यन्मम दृक्पथमागता ॥ २० ॥
 त्वमसि यस्य तनूदरि वल्लभा वनमिदं च यथागतवत्यसि ।
 समधिगम्य समाधिबलादिदं मम मनः सुतरां परिदूयते ॥ २१ ॥
 तदिह मेऽस्ति तपश्चिरसंचितं किमपि तेन नलः सुलभोऽस्तु ते ।
 क्षितिमिमां च समुद्धृतकण्टकां समनुशास्तु चिरं मुदितस्त्वया ॥ २२ ॥

अनुपलब्धपदं विविधैर्मयैः सुलभमूलफलं विमलोदकम् ।
 क्लमभृतां क्लमभेदनमाश्रमं समवलोक्य मामकमग्रतः ॥ २३ ॥
 इह दिनानि कियन्त्यपि विश्रमं विदधतीं भवतीमवनीन्द्रजे ।
 सकरुणैर्मुनिभिः कृतशासनाः परिचरन्तु तपोनिधिकन्यकाः ॥ २४ ॥
 इति मुनेर्वचसापि नृपात्मजा न हृदयं विदधे किल विश्रमे ।
 सुखिनि दुःखिनि वा दयिते दशां तदुचितामनुयान्ति पतिव्रताः ॥ २५ ॥
 अवितथं परिचिन्त्य वचो मुनेर्निजमवेक्ष्य च भाग्यविपर्ययम् ।
 किमपि कन्दलितां दलितां पुनर्निजमनोरथसिद्धिममंस्त सा ॥ २६ ॥
 अथ मुनिं प्रणिपत्य विदर्भजा विदधती विपिनेषु विगाहनम् ।
 पथिषु यद्यदवैक्षत विक्लवा सपदि तत्तदुपेत्य जगाद सा ॥ २७ ॥
 स्थगयति त्रिदिवं शिखरोन्नतिर्धरणिमावृणुते परिणाहिता ।
 स्पृशति मूलमधोभुवनं ततः किमपि नाविदितं त्रिजगत्सु ते ॥ २८ ॥
 स्थिरतया स्थितिहेतुतया भुवः प्रथितवंशतयोन्नतिमत्तया ।
 अमितसत्त्वतयाप्यनुयासि यं क्षितिधरेन्द्र वद क्व स नैषधः ॥ २९ ॥
 अपि मनःशिलया घटितं गिरे तव वपुर्विषमं कठिनं च यत् ।
 विफलमेव करिष्यसि तन्मम प्रियतमस्य निवेदनमीप्सितम् ॥ ३० ॥
 यदपि मामवलोक्य गिरेस्तटादिह समागमवत्यसि निम्नगे ।
 तदपि सेत्स्यति मे त्वयि नेप्सितं न खलु वाक्पटुतास्ति जडात्मनाम् ३१
 गिरितटादिह संप्रति निम्नगे ध्रुवमुपागतवत्यसि मत्कृते ।
 तदपि मे कथयिष्यसि न प्रियं प्रकृतिवक्रगते करुणा कुतः ॥ ३२ ॥
 अयि मृगेन्द्र निवेदय मे प्रभुं नलनृपं कुरु मां जठरेऽथवा ।
 सपदि वा यदि वा जननान्तरे परिचरामि पुनर्निषधेश्वरम् ॥ ३३ ॥
 हरिण मां दयितं परिपृच्छतीमपि कथं प्रतिवक्षि न किञ्चन ।
 ध्रुवमिमं मृगयासु कृतागसं स्मरसि तेन मनः कलुषं तव ॥ ३४ ॥
 जनपदेषु विहृत्य विहंगमानुपगतान्निशि पृच्छत मे पतिम् ।
 यदि न ते कथयन्ति तदाशु तान्विटपतो विनिपातयत द्रुमाः ॥ ३५ ॥
 त्वमनुरागसमृद्धिमिमां परं वहसि कीर मुखे न तु चेतसि ।
 परुषवागपि नोत्सहसे यतः स्फुटमुदन्तमुदीरयितुं प्रभोः ॥ ३६ ॥

इति प्रलापानसकृद्वितन्वती विगाह्य शैलांश्च वनोदराणि च ।
 दिनावसाने कृतविश्रमं कचिद्दर्श सार्थं वणिजां विदर्भजा ॥ ३७ ॥
 जनतां विलोक्य सुचिरेण तत्र सा नयने निवेश्य दयितेक्षणाशया ।
 अविदूर एव तरुभिस्तिरोहिता निषसाद भीमतनयावनीतले ॥ ३८ ॥

अथास्तसंस्थे मृदुघाम्नि भानौ निरन्तरे तत्र वने निकुञ्जे ।
 अदृष्टपारस्तिमिराम्बुराशिर्वेलामतिक्रम्य समुज्जजृम्भे ॥ ३९ ॥
 आलोकसंपत्तिरुवास तुङ्गे चकार निम्ने पदमन्धकारः ।
 परस्परस्पर्धितया तदानीमकारि ताभ्यां जगतो विभागः ॥ ४० ॥
 दरीषु येषामवनीधराणां लब्धोदयस्तानपि जग्रसे यत् ।
 तेनैव कृत्स्नं चरितं खलानां गाढोऽन्धकारस्तुल्यांबभूव ॥ ४१ ॥
 रन्ध्रेषु प्रथमं प्रविश्य तदनु प्राप्य स्थलीषु स्थितिं

छिद्राण्याशु तिरोदधत्कवलयतुङ्गांस्ततः क्षमाभृतः ।

विष्वक्प्रौढतमं तमो जगदिदं स्तर्तव्यतां प्रापय-

द्याचक्रे चरितं युगान्तसमयोद्वेगस्य वारांनिधेः ॥ ४२ ॥

विधिरतनुत सृष्टिं दृष्टिशून्यां किमन्यां व्यरचयदथैवानां रूपसंपत्तिहीनाम् ।
 इति जगति विवेक्तुं कोविदः कोऽपि नासीदलिकुलमलिनाभैरुन्मिषद्विस्तमोभिः ॥

भूयोभूयो वर्त्मसंबाधखेदाद्भेजे निद्रां दुःसहः पान्थसार्थः ।
 शोकोर्मोर्भिर्बाध्यमानानुवेलं निर्निद्रासीत्केवलं राजपत्नी ॥ ४४ ॥
 नीलाम्भोरुहिणीकलिन्दतनयातोयप्रसूनैरिव

खैरङ्गैर्मलिनैस्तदन्धतमसं संम्लापयन्ती भृशम् ।

उत्क्षिप्तैः क्षितिरेणुभिः कलुषतां संप्रापयन्ती नभः

स्पर्शेनारुजती तरून्करिषटा वात्येव तत्राययौ ॥ ४५ ॥

अभ्यर्णे कुलमवलोक्य कुञ्जराणां क्रोशन्त्यामसकृदपि क्षितीन्द्रपत्न्याम् ।

अध्वन्याः कतिपय एव बोधमापुर्दुर्वारं विधिविहितं हि देहभाजाम् ॥ ४६ ॥

असंयमितमूर्धजानविशदस्वराच्चिद्रया

स्खलच्चरणपल्लवान्विकृतवेषमुत्तिष्ठतः ।

विलोक्य पथिकानिभाः सभयरोषमुज्जृम्भितै-

र्व्यधुः सपदि चीत्कृतैः क्षुभितसत्त्वमाराद्वनम् ॥ ४७ ॥

अध्वक्लान्त्या निःसहाङ्गं प्रसुप्तास्ते वैदर्भ्यां सत्वरं बोध्यमानाः ।

धात्रा यत्नेनाशु संप्रेर्यमाणैर्निद्रां दीर्घां प्रापिताः केऽपि नागैः ॥ ४८ ॥

रोषोत्सेकवशादुरांसि चरणैराक्रम्य केषामपि

प्रोच्छिद्याग्रकरे शिरांसि करिणो दूरं समुच्चिक्षिपुः ।

शाखासंधिषु लग्नकेशनिचयैरसच्छटामिष्ठुतै-

र्यैरासन्परिणामिभिः फलभरैः पूर्णा इवोर्वीरुहः ॥ ४९ ॥

पान्थाः केचिदलितवपुषः कुञ्जराणां विषाणै-

रस्त्रोद्धारं सपदि मुमुचुर्जीवितैः सार्धमेव ।

भूयो भूयः सरभसपदाक्रान्तिभिश्चूर्णपेषं

निष्पिष्टाङ्गाः कतिचिदपरे भेजिरे पेचकत्वम् ॥ ५० ॥

निद्रयाथ तमसा च विक्लवाः केचिदन्धितदृशः पदेपदे ।

क्वापि विश्रमपदं न भेजिरे कुञ्जकुञ्जरविचेतनाक्षमाः ॥ ५१ ॥

छिन्नार्धाङ्गान्पल्लवैः पादपानामुत्तुङ्गानामग्रशाखासु लीनान् ।

त्रासान्मौनं संश्रितानध्यगच्छन्निश्चित्यान्ये वानरा वा नरा वा ॥ ५२ ॥

इत्थं तत्पथिककुलं प्रमथ्य यूथे नागानां गतवति ये हतावशिष्टाः ।

प्रातस्ते विपदि तथा कृतोपकारां वैदर्भीं प्रणतिभिरर्चयांबभूवुः ॥ ५३ ॥

अथ सुचिरमसौ परिभ्रमन्ती वनभुवि कान्तमवीक्ष्य स्विद्यमाना ।

पथि पथि पथिकाननुप्रयान्ती पुरमविशत्पृथिवीपतेः सुबाहोः ॥ ५४ ॥

अथ तत्र पुरे परिभ्रमन्तीं जननी प्राप्तदया नृपस्य तस्य ।

शुभलक्षणलक्षितानुभावां तनयां स्वामिव पालयांवभूव ॥ ५५ ॥

अथ चरैर्विनिवेदितलक्षणां विरहवेदनया विधुरां सुताम् ।

द्रुतमुपेत्य विदर्भमहीपतिर्गमयति स्म निकेतनमात्मनः ॥ ५६ ॥

लावण्यमात्रपरिशिष्टवपुः प्रयत्नात्तुष्टापि सा विरहिता निषधेश्वरेण ।

अन्त्या कलेव शशिनस्तिमिरं समग्रं शोकं पितुः शमयितुं क्षमतां न भेजे ॥ ५७ ॥

अन्वेषणाय निषधाधिपतेः समन्ता-

द्वृतान्प्रतीतवचसः प्रजिघाय भीमः ।

भैमी तु तस्य भवने स्वजनैर्वृतापि

बन्दीव बाष्पकलुषा दिवसाननैषीत् ॥ ५८ ॥

चिरं चरन्नपि विपिने न विव्यथे विदर्भजां सविधगतां विलोकयन् ।
तया पुनर्विरहमवाप्य जीवितं क्षणार्धमप्यमनुत निष्फलं नलः ॥ ५९ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते वैदर्भीविदर्भानुप्रवेशो नाम द्वादशः सर्गः समाप्तः ।

त्रयोदशः सर्गः ।

अथ चेतसि शोकवेगभाजि स्थगिते दृष्टियुगे च बाष्पपूरैः ।
श्रुतवानपि नैषधश्चिराय प्रतिपेदे करणीयमूढभावम् ॥ १ ॥
बहु तत्र विलप्य बाष्पवारां पृषतैर्निष्पतितैर्वनस्थलीषु ।
नवमेघजलाभिषेकतः प्रागपि सौरभ्यमुदैरयन्नरेन्द्रः ॥ २ ॥
अथ तत्र कदापि वाति वाते रविरश्मिप्रकरैः प्रकामतप्ते ।
उदभूद्विपिने मिथस्तरूणां विटपाघट्टनसंभवः कृशानुः ॥ ३ ॥
अनतिप्रसूतेऽभितः कृशानौ गगनाग्रस्पृशि धूमचक्रवाले ।
ननृतुः क्षणमुन्मदाः सकेकं नवमेघोदयशङ्किनो मयूराः ॥ ४ ॥
विटपानवनीरुहां कृशानोः स्पृशतीष्वग्रशिखासु लोहितासु ।
सुरभेरुदयं विनापि वन्या परितः पुष्पितकिंशुकेव रेजे ॥ ५ ॥
कुसुमान्यपहाय पादपानां अमरैर्धूमसमाकुलैः पतद्भिः ।
तरसैव शिखाङ्कुराः कृशानोरसकृन्निर्गलदञ्जना इवासन् ॥ ६ ॥
लिलिहुर्विरला मुखैश्चकोराः पततोऽङ्गेषु समन्ततः स्फुलिङ्गान् ।
अपरे त्वमिपत्य संहतास्तान्कृतरोषा इव भस्मसाद्वितेनुः ॥ ७ ॥
रुरुधुर्गगनं शिखाः कृशानोरुपरि व्याततसान्द्रधूमसंघाः ।
अवलीढघनानि काञ्चनाद्रेः शिखराणि द्युतिभिर्विडम्बयन्त्यः ॥ ८ ॥
अपहाय कुलायकुञ्जगर्भान्पततामुत्पततां दिधक्ष्येव ।
सह धूमचरैर्विजृम्भमाणा सपदि व्योम ललङ्घिरे दवोल्काः ॥ ९ ॥
भृशमाकुलतामुपेत्य धूमैर्विविशुः क्षमाघरकंदरेषु सिंहाः ।
अपि तेषु हविर्भुजि प्रविष्टे पुटपाकं झटिति प्रपेदिरे ते ॥ १० ॥
विवरैरुपसृत्य कंदरायां ज्वलति ज्वालिनि तत्र चित्रभानौ ।
घनधूममये महान्धकारे गिरिरुक्कामुखवद्व्यलोकि कैश्चित् ॥ ११ ॥

चमरान्परिधावतः समन्ताद्वनवीथीषु नितान्तमार्तिभाजः ।
 सरलायतचामरप्रसङ्गाननुधावन्निव पावकश्चकाशे ॥ १२ ॥
 अपि तीर्णवतां रयातिरेकाद्वनराजिः परितः प्रदह्यमाना ।
 परिणाहिषु चामरेषु लम्बा चमराणामनलः सुदुस्तरोऽभूत् ॥ १३ ॥
 परितः पवनेन कीर्यमाणान्क्षपयन्तः करशीकरैः स्फुलिङ्गान् ।
 अभितापभृतोऽपि वारणेन्द्राः क्षणमासन्वनचारिणां शरण्याः ॥ १४ ॥
 सहसा द्रवणाक्षमांस्तनूजांश्चरणैः स्वैः परिवार्य गोपयन्त्यः ।
 पृषतीः परिमन्थरं व्रजन्तीः सह तैरेव ददाह कृष्णवर्त्मा ॥ १५ ॥
 अधिभूधरसानु विद्रुतानां परितः शल्लकिनां शरीरलम्भः ।
 प्रतिशल्लकशेखरं प्रसर्पन्नपि सप्तार्चिरसंख्यकार्चिरासीत् ॥ १६ ॥
 निजपल्लवभक्षणापराधं परिचिन्त्येव महीरुहः सरोषाः ।
 प्रतिरुध्य लताभिरग्रशृङ्गे पृषतानुत्पततोऽग्नये वितेरुः ॥ १७ ॥
 न शरीरभृतां परं कृशानुः प्रसरन्नाशु जहार जीवनानि ।
 सरसां सरितां च तीरकक्षे परिसर्पन्क्रमशस्तथैव चक्रे ॥ १८ ॥
 सरितामविभावनीयरूपं सहसाविश्य जहार जीवनं यत् ।
 अत एव बभार काननाग्निः समदाभूतपदामिघां यथार्थाम् ॥ १९ ॥
 अपि पल्लवमुल्बणं झषौघं परितापातिशयं तथा जगाम ।
 इह कोलकुलं विविग्नमग्नेर्विलम्भं न यथोज्जगाम जीवत् ॥ २० ॥
 दरदग्धवराहदेहजातैः परिदिग्धानि भृशं वसाप्रवाहैः ।
 विपिनानि समश्नतः कृशानोरुपदंशत्वमगुः पुलिन्दपत्न्यः ॥ २१ ॥
 सविधे परिधावतः कुरङ्गान्न किराताः शरलक्ष्मतामनैषुः ।
 द्रवपावकजातसंभ्रमाणां शबरीणां परिरक्षणैकतानाम् ॥ २२ ॥
 धवलीकृतमूर्तयः समन्तादवकीर्णैः पवनेन भस्जजालैः ।
 गिरयोऽस्थिचया इवावशिष्टाः समभूवन्परिदग्धकाननानाम् ॥ २३ ॥
 इति तत्र चिराय दह्यमाने विपिने भूमिपतिर्विगाढशोकः ।
 विललाप विदर्भसंभवायामपराद्धं ज्वलनस्य शङ्कमानः ॥ २४ ॥
 अवलोक्य शिखाशतैः करालं प्रसरन्तं परितः कृशानुराशिम् ।
 दमयन्ति मया शठेन मुक्ता कमरण्येषु करिष्यसे शरण्यम् ॥ २५ ॥

ज्वलनस्य विवाहसाक्षिणोऽपि भ्रमणेनासि पुरा नितान्तस्विन्ना ।
 मृदुलाङ्गि कथं नु संप्रति त्वं वनवहेर्विषहिष्यसेऽभितापम् ॥ २६ ॥
 दयिते तव विप्रयोगजन्मा ज्वलनो मां प्रवलश्चिरादधाक्षीत् ।
 अधुनाभ्यधिकं करिष्यतेऽसौ किमिवायं वनपादपप्रसूतः ॥ २७ ॥
 तव सुन्दरि विप्रयोगजन्मा हृदि योऽयं मम जृम्भतेऽनुवेल्म ।
 उपगन्तुमपि स्फुलिङ्गभावं शिखिनस्तस्य शिखी न कल्पतेऽसौ ॥ २८ ॥
 विपिनानल धन्यतामुपैषि क्षणमात्रेण दहद्वनान्यमूनि ।
 धिगिमं विरहानलं वपुर्मे ग्लपयत्येव निनीषते न निष्ठाम् ॥ २९ ॥
 इति मात्रमुपेयुषा समीपं विधिमोषानितरान्दवीयसोऽपि ।
 अनलेन नलेन वाद्य बाले नियतं जीवितसंशयं गतासि ॥ ३० ॥
 दमयन्ति मया विचुम्बनादिस्सरलीलावसरेषु यान्यकार्षीः ।
 प्रथयिष्यसि तानि सीत्कृतानि त्वमिदानीं बत पीडिता स्फुलिङ्गैः ॥ ३१ ॥
 मुकुलीकृतदीर्घपक्ष्मलाक्षं सरसंदर्भमुवा परिश्रमेण ।
 श्रमवारिलवाभिषिक्तभालं सरणीयं बत तन्मुखं तवासीत् ॥ ३२ ॥
 अभिरूषितहेमकुम्भकान्त्योः परिणाहिस्तनयोः परिस्फुरन्ती ।
 अवलोक्य हुताशनस्य हेतीर्ध्रुवमायास्यसि संभ्रमातिरेकम् ॥ ३३ ॥
 विपुलस्तनभारपीडितापि क्षणमुत्सृज्य मतिं निसर्गमन्दाम् ।
 ब्रज सुन्दरि सत्वरद्विपातं प्रसरत्येष समन्ततः कृशानुः ॥ ३४ ॥
 स्वलदङ्घ्रिं विशीर्णकेशबन्धं परितः प्रेरितदृष्टिं विद्ववन्ती ।
 वनराजिषु वीक्ष्य वीक्ष्य वह्निं दयिते यास्यसि कीदृशीमवस्थाम् ॥ ३५ ॥
 यदि सत्यगिरो दिवौकसः स्युर्यदि चेतो मम तेषु निर्विकारम् ।
 स्वमनोरथलङ्घनापराधं दमयन्त्याः सरतात्तदेष नाग्निः ॥ ३६ ॥
 इति तत्र वनोदरे नरेन्द्रं विलपन्तं मुनिशापबद्धदेहः ।
 मनुजोचितया गिरा बभाषे भुजगः कोऽपि दवाग्नितापखिन्नः ॥ ३७ ॥
 अविषह्यतमेन दह्यमानं मुनिशापेन दवाग्नितेजसैव ।
 अभिरक्षतु मां महीसुधांशो तव कारुण्यमयः सुधाभिषेकः ॥ ३८ ॥
 अकृतोपकृतावपि क्षितीन्दो त्वयि दृष्टे मम कोऽप्यमूत्रमोदः ।
 अविसृष्टजलेऽपि वारिवाहे जगदाश्वासमुपैति धर्मतप्तम् ॥ ३९ ॥

इति वाचमनुव्रजन्नेन्द्रः फणिनं मण्डलितं क्षितौ ददर्श ।
 करविच्युतकङ्कणोपमानं वनलक्ष्म्याः शिखिशङ्कया द्रवन्त्याः ॥ ४० ॥
 अथ दंशभयादिवापमुक्तः सविधेऽपि ज्वलता हुताशनेन ।
 सदयं परिपृष्टशापहेतुं पृथिवीन्द्रं पुनराह पन्नगेन्द्रः ॥ ४१ ॥
 चतुराननसंभवो महर्षिर्मयि रोषं कृतवान्कुतोऽपि हेतोः ।
 इह मामरुजद्विरा स तावत्तव राजन्न करान्स्पृशामि यावत् ॥ ४२ ॥
 क्रमशः परिहीयमाणकान्तेः स्फुटतीवेशमणिः फणागतो मे ।
 अमितापमवाप्य दाववह्नेरसवः कण्ठतटान्तरे लुठन्ति ॥ ४३ ॥
 प्रतिसंगरसीम्नि वैरलक्ष्म्याः प्रसभाकर्षणकर्मकर्मठेन ।
 नय मां गणयन्पदानि राजन्नरुणाम्भोरुहचारुणा करेण ॥ ४४ ॥
 अहमस्मि पतिर्महोरगाणामिह कर्कोटक इत्युदीर्यते यः ।
 दशमे तु पदे नरेन्द्र नूनं भवतः श्रेयसि निर्भरं यतिप्ये ॥ ४५ ॥
 गणनां विदधन्नलः पदानां स्फुटवर्णं यदसौ दशेत्यवादीत् ।
 अवलम्ब्य तदेव दन्दशूकः करमेतस्य ददंश दक्षिणं सः ॥ ४६ ॥
 नृपतिर्भुजगेन दष्टमात्रः कमनीयां सहजामपास्य कान्तिम् ।
 उपरक्त इवामृतांशुराशीत्तरसैव प्रतिपन्नवर्णभेदः ॥ ४७ ॥
 अथ वीक्ष्य तनोस्तथा विकारं परिदंशं च विचिन्त्य निर्निमित्तम् ।
 नलमास्थितवैमनस्यमूचे वपुरासाद्य स दिव्यमाशु नागः ॥ ४८ ॥
 इदमप्रियवन्मया कृतं यन्नृपते यास्यति तत्तव प्रियत्वम् ।
 प्रथमं कटु भेषजं निपीतं परिणामे हि सुधारसत्त्वमेति ॥ ४९ ॥
 नगरे नगरे क्षितीश्वराणां निषधाधीश चिरं चरिष्यसि त्वम् ।
 तदमी युधि निर्जिताः कथं त्वां विषहेरन्नवलोक्य निःसहायम् ॥ ५० ॥
 अवलम्ब्य नयं गुरुप्रणीतं सततं रन्ध्रनिरूपणप्रवीणाः ।
 प्रभवन्ति परे परामवाय प्रबलानामपि दुर्बलाः क्षितीन्द्राः ॥ ५१ ॥
 अधुना तु रिपूंस्त्वमेक एव युधि जेतुं सहितानपि क्षमोऽसि ।
 न भजेः परिपन्थितां यदा ते दमयन्तीविरहानलो बलीयान् ॥ ५२ ॥
 इति चिन्तयता मया विमुक्तं विषमेतत्त्वचमेव संस्पृशंस्ते ।
 असितागुरुलेपनिर्विशेषां वपुषः श्यामलतामिमां व्यधत् ॥ ५३ ॥

अयि नीतिविदं नरेश्वर त्वां कितवं यस्मिदशाधमश्चकार ।
 अधुनापि शरीरमाविशन्तं गरलं धक्ष्यति मामकं तमेव ॥ ५४ ॥
 अधुना त्वचि भाव्यपूर्वरूपः सविधस्थैः स्वजनैरपि त्वमासीः ।
 ब्रज निष्प्रतिबन्धमाशु राजन्नृतुपर्णस्य नृपस्य संनिकर्षम् ॥ ५५ ॥
 भुवनत्रयलुण्ठनापराधाद्दशकण्ठं रणलीलया जिघांसुः ।
 जगतः प्रभवोऽपि यस्य वंशे प्रभवं स्वस्य हरिः पुरा व्यधत् ॥ ५६ ॥
 कृतमस्य गुणान्तराविधानैस्तव सख्योचितं एष राजचन्द्रः ।
 उपगन्तुममुष्य सारथित्वं सहसा याहि विभो पुरीमयोध्याम् ॥ ५७ ॥
 अवलोक्य कलासु कौशलं ते निजदेहादधिकं स मंस्यते त्वाम् ।
 निवसन्निह मेदिनीसुधांशो दमयन्तीमचिरेण लप्स्यसे त्वम् ॥ ५८ ॥
 उपयास्यति लोचनातिथित्वं पृथिवीनाथ विदर्मजा यदा ते ।
 अपहातुमिमं वपुर्विकारं परिधेहि त्रिदशांशुके तदैते ॥ ५९ ॥
 इति वाचमुदीर्य नागराजः सुरयोग्यं वसनद्वयं वितीर्य ।
 अनुभाववशान्नजं शरीरं तिरयामास नलस्य पश्यतोऽपि ॥ ६० ॥
 इति दर्शितशोकसागरान्तः फणिराजेन पतिर्विदर्मजायाः ।
 स च तेन विमुक्तशापबन्धः प्रतिनन्द्योपकृतिं मिथः प्रयातौ ॥ ६१ ॥
 सूते यद्विषमेव जीवितहरं कर्कोटकस्याननं
 तस्मादेव वचश्छलाद्विगलितः पीयूषपूरो नवः ।
 प्रत्यङ्गं कवलीकृतस्य दयिताविश्लेषजेनाग्निना
 जीवातुर्जगतीपतेर्यदभवत्तच्चित्रतामाययौ ॥ ६२ ॥
 नरपतिरथ स्मारं स्मारं वचांसि फणीशितुः
 किमपि किमपि प्राप्ताश्वासः समीहितसिद्धये ।
 दिनकरकुलोत्तंसेनाधिष्ठितां नगरीं ब्रज-
 न्नपि गिरिसरिद्दुर्गान्मार्गानमंस्त न दुर्गमान् ॥ ६३ ॥
 इति श्रीसांख्यिग्रहिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते कर्कोटकदर्शनं नाम त्रयोदशः सर्गः समाप्तः ।

चतुर्दशः सर्गः ।

अथाश्रितां कुम्भसमुद्भवेन क्रमेण कृत्स्नां ककुभं विहाय ।
 स चोत्तरामप्यतिवाह्य किञ्चिन्नलः प्रपेदे नगरीमयोध्याम् ॥ १ ॥
 प्रदातुमर्ध्यं सरयूजलानां पृषद्विरम्भोरुहगन्धगर्भैः ।
 क्रमादयोध्योपवनं व्रजन्तं प्रत्युद्ययौ तं शिशिरः समीरः ॥ २ ॥
 एकैकशो निर्मितनामधेयैर्यूपच्छलाद्रोधसि संनिविष्टैः ।
 इक्ष्वाकुवंशप्रभवैः क्षितीन्द्रैराराध्यमानां सरयूं स भेजे ॥ ३ ॥
 अतीत्य कृत्स्नं वनवासखेदं समागतं वीक्ष्य नलं नदी सा ।
 सितच्छदानां ध्वनिकैतवेन मुहुर्मुहुः स्वागतमन्वयुङ्क्त ॥ ४ ॥
 तस्यां मिथः प्रेमवशंवदानि रथाङ्गनाम्नो मिथुनानि वीक्ष्य ।
 विहाय भैमीमभितश्चरन्तमात्मानमन्तर्नृपतिर्निनिन्द ॥ ५ ॥
 अनीतियुक्तानपि नीतिभाजः संख्यावतोऽपि खगुणैरसंख्यान् ।
 विलासिनोऽप्युन्नतसौधसंस्थान्गोष्ठीषु पौरानभिनन्दयन्तीम् ॥ ६ ॥
 प्रकामदुर्गां सुखसंचरां च निकामकान्तामपि कामकान्ताम् ।
 राजन्वतीं वीक्ष्य पुरीमयोध्यां चिरोज्झितां स्वां नगरीं स दध्यौ ॥ ७ ॥
 नलेति नाम प्रथितं विहाय स बाहुकेति प्रथयांबभूव ।
 दशानुरूपां रचयन्ति चेष्टामासाद्य सिद्धिं त्वमियोगभाजः ॥ ८ ॥
 कलिस्तु देहे निवसन्नलस्य लेभे भुजङ्गस्य विषेण दाहम् ।
 अनागसि द्रोहकृतः सुजिह्वान्कियच्चिरं न ग्रसते विपत्तिः ॥ ९ ॥
 अवापतुस्तापमतुल्यहेतुं समास्थितौ तौ वपुरेकमेव ।
 भैमीवियोगेन नलः कलिस्तु विषेण तीव्रेण भुजङ्गभर्तुः ॥ १० ॥
 रूपान्तरेणैव तिरोहितोऽपि गुणेन लोकोत्तर इत्यशंसि ।
 आमोदपूरेण निवेद्यते हि कुञ्जेन गूढापि पटीरशाखा ॥ ११ ॥
 भौर्जासरेः कर्णपुटोपकण्ठं निन्ये चरैस्तस्य गुणप्रकर्षः ।
 क्रमेण निम्नैः पथिभिः समुद्रं प्रविश्यते प्रावृषि वारिपूरः ॥ १२ ॥

१. नीतिरहितान्, ईतिरहितांश्च. २. गगनायोग्यान्, पण्डितानपि. ३. विवरस्था-
 यिनः, विलासयुक्तानपि. ४. न कामवन्मनोहरम्, निकामं कान्ताम्. 'नि स्यात्क्षेपे'
 मृशार्थं च नित्यार्थं दानकर्मणि' इति हैमः. ५. भार्जासरिर्कृतुपर्णो राजा.

वृत्तं च विद्यां च दवीयसोऽपि विवेद भार्ज्यासरिरस्य सर्वम् ।
 चक्षुर्नृपाणां हि चराभिधानं गृह्णन्ति भावानपि विप्रकृष्टान् ॥ १३ ॥
 स मन्त्रितां मन्त्रविनिश्चयेषु क्रीडारहस्येषु वयस्यमावम् ।
 गजाश्वशास्त्रेषु विनेतृतां च जगाम तिम्रांशुकुलध्वजस्य ॥ १४ ॥
 यया पुरा दोर्द्रविणप्रभावादभूदयोध्यापतिरस्य वश्यः ।
 रूपान्तरेणापि तिरोहितस्य गुणप्रकर्षादभवत्तथैव ॥ १५ ॥
 शीलेन वृत्तेन च सख्यभाजोः प्रीतिस्तयोः प्राप तथाभिवृद्धिम् ।
 अमात्यलोकोऽपि यथोपभेजे शरीरमात्रेण पृथक्कृतौ तौ ॥ १६ ॥
 ततो निदाघेन नितान्तखिन्नं विलोक्य लोकं करुणावतीव ।
 तिरोदधाना किरणान्स्वरांशोराविर्बभूवाम्बुधरागमश्रीः ॥ १७ ॥
 स्वमौलिरत्नद्युतिचित्रभासः सुंरायुधाख्यस्य भुजंगमस्य ।
 वल्मीकरन्ध्राद्बहिरुद्गतस्य भेजे फणत्वं तनुमेव चक्रम् ॥ १८ ॥
 अमुक्ततोयं प्रतिरुद्धभानु परस्परस्याकृत चित्रदण्डम् ।
 अभून्नवाम्भोघरचक्रवालं लोकस्य साधारणमातपत्रम् ॥ १९ ॥
 समाश्रितैः सानुषु वारिवाहैः समीरणान्दोलनया विलोलैः ।
 प्रसार्यमाणैर्गगने विहर्तुं पक्षैरिव क्षोणिभृतो विरेजुः ॥ २० ॥
 मया विसृष्टानि पयांसि नूनं विशेषयत्येष मयूखजालैः ।
 इतीव गर्भाश्रितदीर्घरोषा कादम्बिनी चण्डरुचं रुरोध ॥ २१ ॥
 लोकस्य संतापनिरासजन्यां संपद्यते कीर्तिमसौ मदीयाम् ।
 इतीव रोषेण सुधाकरस्य ज्योत्स्नां समग्रामपिबत्पयोदः ॥ २२ ॥
 यस्यां न सूर्यो न च चन्द्रतारं विभाति यत्रास्ति न कोऽपि भेदः ।
 तां प्राप सिद्धिं पवमानयोगादम्भोदसंघः स्तिमितो बभूव ॥ २३ ॥
 जम्बूवने पक्कफलापदेशाद्रोलम्बदम्भान्नवमालतीषु ।
 रुद्धे घनैर्वैरिणि तिम्रभानौ स्वैरं तमः प्रादुरभूद्दिनेऽपि ॥ २४ ॥
 विनातपत्रं पदवी न सेव्या दिनेषु संनद्धबलाहकेषु ।
 इतीव नृत्यावसरे मयूराः कलापचक्रं व्यधुरातपत्रम् ॥ २५ ॥

मुदं प्रपन्नेषु विषादवन्तः केकाविलासैर्मुखरेषु सूकाः ।
 लास्यैर्विलोलेषु जडत्वभाजः पान्था बभूवुः शिखिनां गणेषु ॥ २६ ॥
 समीरयोगात्परिघट्टितस्य घनाम्बुराशेरिव फेनलेखा ।
 नभस्तले कामपि कान्तिमापुरावद्धमालाः परितो बलाकाः ॥ २७ ॥
 प्रचण्डभानोः किरणान्सुतीक्ष्णानन्तर्भृशं तापयतः पयोदः ।
 निजोदराम्भःपरिशोषशङ्की सौदामिनीपुञ्जमिषाद्वयाम् ॥ २८ ॥
 मया विना नैष घनश्चकास्ति विलोक्य मां ताम्यति नैषधश्च ।
 इतीव विद्युत्परिचिन्तयन्ती मुहुश्चकासे च तिरोदधे च ॥ २९ ॥
 कोषार्जनं नीपमहीरुहाणामसुव्ययं चैव वियोगभाजाम् ।
 विद्युल्लतालास्यविलासरङ्गं पयोदसङ्गः सममेव चक्रे ॥ ३० ॥
 भर्मी च भीमस्य गृहेषु खिन्नां भार्ङ्गीसरेर्वेश्मनि नैषधं च ।
 मुहुर्मुहुर्दृष्टुमिवाततान सौदामिनी व्योम्नि गतागतानि ॥ ३१ ॥
 आसारसेकेन शमं प्रपेदे क्षोणीभृतामङ्कगतो दवाग्निः ।
 नलस्य भैम्याश्च जगाम वृद्धिं वियोगजन्मा हृदि मन्मथाग्निः ॥ ३२ ॥
 कृतापराधेष्वपि बलभेषु रोषं बधूनामपसारयन्तः ।
 विश्रान्तिमीयुर्न मुहूर्तमात्रं कुञ्जेषु दात्यूहसमूहकूजाः ॥ ३३ ॥
 घनाम्बुवर्षैरभिषिच्यमाना पौरस्त्यवातेन च वीज्यमाना ।
 रोमाञ्चमुच्चैः प्रथयांबभूव तृणाङ्कुरोन्मेषमिषेण भूमिः ॥ ३४ ॥
 अथोपपन्नप्रणयेषु दैवाहूरं प्रयातेषु सितच्छदेषु ।
 शोकातिभारादिव पद्मिनीभिर्नवान्बुपूरे सरसां न्यमज्जि ॥ ३५ ॥
 मानग्रहे वृद्धिसुपागतेऽपि सरित्पतिं वेगवशेन याताः ।
 बधूविरुद्धं सरितश्चरित्रं तेनैव नूनं प्रथयांबभूवुः ॥ ३६ ॥
 आस्कन्धमग्नाः सलिलेषु वृक्षाः कृतार्तनादाः खगकूजितेन ।
 शाखाकरैर्वायुवशाद्विलोलैर्मिथः समुद्धर्तुमिवाह्वयन्ति ॥ ३७ ॥
 विभिद्य सेतूनमितः स्थलानि समश्रुवानेषु सरिज्जलेषु ।
 निगूढपादाः पृथिवीरुहोऽपि तदा बभूवुः प्लवमानकल्पाः ॥ ३८ ॥

मया कृतं निर्गमनं मदीयैरम्भोभरैर्निर्वसुधं व्यधायि ।
 इतीव दर्पं प्रथयन्पयोदः प्रतिक्षणं तारतरं जगर्ज ॥ ३९ ॥
 इत्थं क्रमादम्बुधरागमश्रीर्यथा यथा यौर्वनमाससाद ।
 तथा तथा दुर्विषहा बभूवुः शोकोर्मयो भीमतनूभवायाः ॥ ४० ॥
 समृद्धकामापि पुरी विदर्भा शोकेन भैम्याः समवाप खेदम् ।
 अप्येकवीरुत्प्रभवः कृशानुः कृत्स्नां दहत्येव वनीं निदाघे ॥ ४१ ॥
 ततः समुत्कर्षवतीर्विलोक्य वर्षाः कुलायेष्ववसन्विहंगाः ।
 भीमस्य चारास्तु तदापि चैरूर्जामातरं मार्गयितुं नियुक्ताः ॥ ४२ ॥
 नलं विना यानि न वेद कश्चिद्रहस्यसंकेतपदानि भैम्याः ।
 उदैरयंस्तानि परिस्फुटार्थं गोष्ठीषु गोष्ठीषु गृहे गृहे ते ॥ ४३ ॥
 वनेषु शैलेषु सरित्तटेषु स्थलेष्वनूपेषु पुरेषु राज्ञाम् ।
 निरूपयन्तोऽप्यनिशं प्रयत्नाब्जालोकयन्कापि न नैषधं ते ॥ ४४ ॥
 निवृत्य भेजुर्नगरीं विदर्भा नलस्य वृत्तान्तमविन्दमानाः ।
 भीमस्य दूताः स्मृतिमागतेन शोकेन भैम्याः प्रतिरुध्यमानाः ॥ ४५ ॥
 अथेक्षिताभ्यूहनलब्धवर्णः कश्चिच्चरः प्राप्य पुरीमयोध्याम् ।
 नलं समासाद्य रहस्यवादीदमूनि संकेतपदानि भैम्याः ॥ ४६ ॥
 नमस्तले संचरता यथेच्छं विहंगाडिम्भेन विलोक्यमानः ।
 एकाकिनीं काननसीमि मुग्धामनागसं मुञ्चति कः सुचेताः ॥ ४७ ॥
 दया च लज्जा च मतिश्च नूनं सर्वाश्रयोऽयं परिचारवर्गः ।
 जनः कुलीनोऽप्यनया विहीनस्तौमिः प्रकामं परिहीयते यत् ॥ ४८ ॥
 मनांसि पुंसां परिणामवद्विस्तुल्यानि किंपाकफलैर्भवन्ति ।
 अन्तः प्रकृत्या विरसान्यमूनि बहिर्बहिरेयं प्रथयन्ति रागम् ॥ ४९ ॥
 इत्थं वचो दूतमुखाग्निशम्य प्रागेव संस्मृत्य विचेष्टितं स्वम् ।
 निगृह्य बाष्पप्रसरं कथंचिदिदं बभाषे निषधाधिनाथः ॥ ५० ॥
 प्रतिक्षणं तापयता शरीरं शोकानलेन स्वयमर्जितेन ।
 विलुप्तसंज्ञं कितवं विनान्यः प्राणेश्वरीं मुञ्चति कानने कः ॥ ५१ ॥

नूनं रथाङ्गौ विगमे रजन्याः श्रेयः समासंश्रितमश्रुवाते ।
 न जीवितं तौ परिमुञ्चतश्चेदसह्यमासाद्य वियोगखेदम् ॥ ५२ ॥
 श्रुत्वा वचः कैतवबाहुकस्य पुरीं विदर्भी सहसा स भेजे ।
 विदर्भजायाः सविधे च सर्वं शशंस राज्ञा विहिताभ्यनुज्ञः ॥ ५३ ॥
 सा बाहुकेनोदितमाकलय्य चरोपनीतं किमपि प्रहृष्य ।
 निशम्य तस्याकृतिवैपरीत्यं भूयोऽपि शोकाम्बुनिधौ ममज्ज ॥ ५४ ॥
 अत्रान्तरे निषधभर्तुरवेक्षणाय क्षोर्णातलं ततइतः सुचिरं विगाह्य ।
 सूतोऽस्य कश्चन पथि श्रमनोदनार्थमिक्ष्वाकुवंशतिलकस्य पुरं प्रपेदे ॥ ५५ ॥
 आसन्नसंगतिमहोत्सवशंसनाय विश्रब्धदूतमिव तं प्रहितं स्वलक्ष्म्या ।
 पश्यन्नपि प्रथयति स्म निजं न रूपं रुद्धः फणीन्द्रवचसा निषधाधिनाथः ॥ ५६ ॥
 आकारभेदपिहितेऽपि नलेऽन्तिकस्थे सूतस्य चित्तमभजत्कमपि प्रमोदम् ।
 पूर्वाद्विश्रृङ्खलुषि वारिधरावृतेऽपि धर्मद्युतौ सरसिजं स्मितमातनोति ॥ ५७ ॥
 तं शुद्धभावमधिगत्य नलः स चैनं लोकोत्तरैर्गुणगणैरभिनन्दनीयम् ।
 सौहार्दबन्धमतिमात्रमुपेयिवांसौ तावश्चिनाविव सदा सहितावभूताम् ॥ ५८ ॥

ज्योत्स्नासारैः स्नपयति जगद्यामिनीजीवितेशे
 मन्दं मन्दं वहति कुसुमामोदमिश्रे समीरे ।
 स्मारं स्मारं वनभुवि तथा विह्वलां प्रेयसीं स्वां
 सायं सायं व्यतनुत नलस्त्यक्तधैर्यः प्रलापम् ॥ ५९ ॥
 वैरिण्यः क्षणदाः शशाङ्ककिरणैर्मर्मच्छिदो वासराः
 स्मेराम्भोरुहसौरभैर्वनभुवः सप्तच्छदैर्दुस्तराः ।
 कासाराः कलहंसकेलिरसितैर्मिनैश्च कूलंकषा
 जीवातुस्तव जीवितेश्वरि मया कुत्रापि न प्रेक्ष्यते ॥ ६० ॥
 तिर्यञ्चोऽपि सितच्छदाः कमलिनीं संभावयन्त्यागताः
 संत्यज्यापि धनाधिनाथदयितं ते मानसारुख्यं सरः ।
 तां बालामनुयायिनीं प्रियतमामेकाकिनीं कानने
 भ्राम्यन्तीमपहाय जीवति शठः कस्मादयं नैषधः ॥ ६१ ॥
 सैवेयं शरदम्बुवाहविषमा निस्तन्द्रचन्द्रद्युतिः
 प्रालेयाम्बुलयाभिषेकशिशिरः सोऽयं निषिद्धानिलः ।

एतत्तन्मधुपत्रजैरनुसृतं शोफालिकासौरभं

सोऽयं निष्करुणो नलः शशिमुखी सा केवलं नेक्षते ॥ ६२ ॥

इत्थं वाचमुदीर्य भीमतनयाविश्लेषखिन्नं वपुः

पर्यङ्के परिवर्तनव्यतिकरैर्निर्निद्रमायासयन् ।

आपृष्टः प्रथितादरेण सुहृदा सूतेन तेनैकदा

तं दाक्षिण्यवशादुवाच रहसि व्याजोत्तरं बाहुकः ॥ ६३ ॥

देवरुयम्बकमौलिलब्धवसतिर्यद्गोत्रवृद्धो विधुः

कैलासाधिपतेस्तुलामुपययौ यः प्राज्यया संपदा ।

देवेन्द्रेऽपि निरादरा वृणुत यं वैदर्भराजात्मजा

सोऽयं ते श्रुतिगोचरीकृतचरः कच्चिन्नृपो नैषधः ॥ ६४ ॥

अविनयपथे सक्तस्त्यक्तः कथंचिदयं श्रिया

सह दयितया भ्राम्यन्विन्ध्याटवीषु मयेक्षितः ।

तदनु विधुरस्यास्य प्राणेश्वरीविरहाग्निना

प्रलपितमिदं स्मारं स्मारं विधीदति मे मनः ॥ ६५ ॥

अथ तस्य वाक्यपवनोद्गताचिषा चिरसंचितेन निजशोकवह्निना ।

परिदह्यमानहृदयो मुहुर्मुहुः श्वसितं विमुच्य निजगाद सारथिः ॥ ६६ ॥

धन्योऽसि बाहुक विनैव परिश्रमेण यन्नैषधं नयनगोचरतामनैषीः ।

नैनं व्यलोकयमहं पुनरल्पभाग्यात्कृत्स्नां समुद्रवसनामपि गाहमानः ॥ ६७ ॥

वैदर्भी तु बने अमन्त्यजगरस्यास्यं प्रविष्टा ततः

कृच्छ्राचिर्गमिता विधेः करुणया नीता निकेतं पितुः ।

भूयो नैषधसंगमाय मुनिना केनापि दत्ते वरे

विश्रम्भात्तरसा न मुञ्चति शुचा क्लिष्टामपि स्वां तनूम् ॥ ६८ ॥

हस्तन्यस्तकपोलपालि विगलद्वाप्पाम्बुधौतस्तनं

निःश्वासोष्मनिपीडिताधरपुटं व्याधूर्णितार्धेक्षणम् ।

ध्यायन्त्याश्च्युतचापलेन मनसा नक्तं दिवं नैषधं

वैदर्भ्याः कवलीकरोति बलवानङ्गानि शोकानलः ॥ ६९ ॥

बाष्पाम्भस्तटिनीरयेष्वनुदिनं गण्डस्थले मज्जतः

पक्ष्मोन्मेषनिमेषयोरपि दृशोर्वा लास्यमभ्यस्यतः ।

बाहू बालमृणालतन्तुतुलनामादातुमाकाङ्क्षतः

संतापश्चसितानिलौ तु सुतनोर्निर्मलानिमन्विच्छतः ॥ ७० ॥

वारं वारं निषधनृपतेश्चिन्तयोज्जृम्भमाणै-

रुष्णोन्मेषैः प्रसृमरतटे तत्क्षणं क्षीयमाणः ।

प्रत्यासन्नैरपि सहचरीमण्डलैर्नोपलक्ष्यः

सारङ्गाक्ष्याः श्रवणपुलिने निष्पतन्वाष्पपूरः ॥ ७१ ॥

मुकुलितनयनापि प्रेक्षते वैरसेनिं सुरभिमपि निदाघं श्वासमाविष्करोति ।

कथयति हृदि खेदं मौनमभ्याश्रयन्ती कुवलयनयनायाश्चेष्टितं चित्रमास्ते ॥ ७२ ॥

प्राप्तां दैववशाद्विदर्भनगरीं तत्रापि शोकाग्निना

भैमीं जीवितसंशयं गतवतीं निश्चित्य सूतोक्तिभिः ।

आनन्दाङ्कुरमग्रिमं कलयता तीव्रं च खेदोच्चयं

वाष्पाम्भःपिहितेक्षणेन गमिता सा बाहुकेन क्षपा ॥ ७३ ॥

भार्ङ्गासुरिस्तदनु वन्दिजनोदिताभिर्भोगावलीभिरपसारितशेषनिद्रः ।

प्रातस्तनेषु विधिषु त्वरमाणचेताः शय्यानिकेतनमपास्य बहिर्जगाम ॥ ७४ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते दमयन्तीवृत्तान्तलाभो नाम चतुर्दशः सर्गः ।

पञ्चदशः सर्गः ।

ततः समाहूय स बाहुकं नृपः सदः समासाद्य समेत्य मन्त्रिभिः ।

पृथक्पृथक्वर्णविशेषचारिणां गिरश्वराणां स्मृतिगोचरेऽकरोत् ॥ १ ॥

अरात्युदासीनसपक्षताजुषां दिने दिने यद्व्यवसायवेदनम् ।

जिगीषतां दोर्बलशालिनामपि क्षितीश्वराणां प्रथमो ह्ययं नयः ॥ २ ॥

ततश्चरः कश्चन कुण्डिनाह्वयात्पुरादुपेतः क्षितिपं प्रणम्य तम् ।

निर्जांशुकान्तेन समावृताननः कृताञ्जलिर्वाचमुदैरयद्रहः ॥ ३ ॥

श्रुतं त्वया नाथ यथागतः पुरात्पुरा वनं कापि नलो न लक्षितः ।

अमुष्य पत्नी तु विदर्भनन्दिनी यदृच्छया प्राप पितुर्निकेतनम् ॥ ४ ॥

सुहृर्मुहुर्दुःसहतामुपेयुषा चिराय शोकेन हता तपस्विनी ।
 भवान्तरेऽपि प्रियदर्शनाशया जुहूषतीयं ज्वलने निजं वपुः ॥ ५ ॥
 तपस्विना केनचिदपि वरं प्रतीक्ष्य निन्ये दिवसान्यमून्यपि ।
 परेद्युरेषा गमयिष्यति ध्रुवं निजां तनूमिन्धनतां हविर्भुजः ॥ ६ ॥
 सुतां निजां निश्चिततीव्रसाहसां विलोक्य भीमः सह पौरबन्धुभिः ।
 निमज्ज्य शोकाम्बुनिधौ सुदुस्तरे त्रीं विधातुं न किमप्यवेक्षते ॥ ७ ॥
 प्रभो पुरस्ते विनिवेदितं मया श्रुतं विदर्भाधिपतेर्गृहेषु यत् ।
 अनन्तरं यत्तु विधेयमीक्षसे प्रमाणतां तत्र मनस्तवार्हति ॥ ८ ॥
 निवेद्य वृत्तान्तमिमं चरे गते नरेश्वरः प्रेक्ष्य मुखानि मन्त्रिणाम् ।
 पुरं प्रयास्यन्नचिरेण कुण्डिनं निजासनार्धस्थितमाह बाहुकम् ॥ ९ ॥
 सतां विपत्तीरसतां च संपदः समीक्ष्य को नाम भृशं न दूयते ।
 विशेषतः सत्यपि राजमण्डले विदर्भराजस्त्वमिहापरः सुहृत् ॥ १० ॥
 इतस्तु गव्यूतिशतद्वयं परं यियासुरेकेन दिनेन कुण्डिनम् ।
 अजातपक्षेण खमुत्पतिष्यता शकुन्तलावेन गतोऽस्मि तुल्यताम् ॥ ११ ॥
 तदद्य शोकेन विमूढचेतसं विलोकितुं तं सुहृदं समुत्सहे ।
 तदेव सौहार्दमकृत्रिमं विदुर्न विक्रियां यद्विपदि प्रपद्यते ॥ १२ ॥
 रथस्थितं नेतुमिदं तु मां पुरं दिनेन दाक्ष्यं यदि लक्ष्यते तव ।
 ऋतेऽरुणं कोऽन्वहमंशुमालिनं सुमेरुमावर्तयितुं प्रगल्भते ॥ १३ ॥
 कलासु लोकोत्तरकौशलो भवान्मवाहशोऽन्योऽस्ति न कोऽपि सारथिः ।
 न दुष्करं कर्म किमप्यभूत्तव त्वया सनाथः खलु कोसलाधिपः ॥ १४ ॥
 इति ब्रुवाणस्य नृपस्य मन्त्रिणः समाहरंस्ते तुरगैर्युतं रथम् ।
 व्यतर्कयद्यानवलोक्य बाहुकः पुरीं विदर्भां पुरतः स्थितामिव ॥ १५ ॥
 स बाहुकेनोपगृहीतरश्मिभिस्तुरंगमै रूढधुरं रथं स्थितः ।
 पुरोधसा संभृतमङ्गलक्रियः पुरीं विदर्भामतिसत्वरं ययौ ॥ १६ ॥
 तथा प्रणुत्वा पथि बाहुकेन ते रथातिरेकं तुरगाः प्रपेदिरे ।
 यथा तदीया अपि नेत्ररश्मयः पुरः प्रसर्तुं प्रमुतां न लेभिरे ॥ १७ ॥

स बाहुकं स्यन्दनवाहने तथा विलोक्य लोकोत्तरपौरुषं नृपः ।
 तमक्षलीलाहृदयं व्यचिन्तयत्ततः प्रपेदेऽश्वरयस्य वेदिताम् ॥ १८ ॥
 ततोऽक्षलीलाहृदयं परीक्षितुं यदेव चक्रे पथि निश्चयं नलः ।
 कलिस्तदैवास्य विहाय विग्रहं कृताञ्जलिर्वाचमिमासुदैरयत् ॥ १९ ॥
 सुखोचितौ शोकमहार्णवे चिरं न्यमज्जयत्तां च विदर्भजां च यः ।
 महीपते पापकृतां पुरःसरं सुराधमं मां निगृहाण तं कलिम् ॥ २० ॥
 इति ब्रुवाणं करुणानिधिर्नलः कलिं समाश्रासयदुक्तिवैभवैः ।
 वरैरभीष्टैः प्रतिनन्द्य तं च स प्रसन्नचेतास्त्रिदशालयं ययौ ॥ २१ ॥
 नलस्त्वयोध्यापतिना समं रथं मुहूर्तविश्रान्तहयं समाश्रितः ।
 विदर्भजालोचनमङ्गलोदयं समर्थसंपन्नमिव द्रुतं ययौ ॥ २२ ॥
 विलङ्घयन्वर्त्म यथा यथा तदा पदे पदे सातिशयं रयं श्रितः ।
 तथा तथौत्सुक्यवशादमन्यत प्रकामदूरं नगरं स कुण्डिनम् ॥ २३ ॥
 अथास्तशैलोदरभाजि भास्करे सबाहुकस्तामविशत्पुरीं नृपः ।
 दमस्वसुः शोकररङ्गिणीरयं प्रकाशयन्तीं जनलोचनाम्बुभिः ॥ २४ ॥
 विदर्भराजस्तु शुचापि विक्लवस्तमर्चयामास गृहानुपागतम् ।
 सतां सपर्यासु परिक्षतादरं न जातु जायेत महात्मनां मनः ॥ २५ ॥
 ध्वनिर्यदा बाहुकवाह्यवाजिनो रथस्य भैम्याः श्रुतिगोचरं ययौ ।
 तदैव तं प्रत्यभिजानती चिरादभून्नलोपागमशङ्किनी च सा ॥ २६ ॥
 ततः कथंचिद्धृतधैर्यबन्धना निवार्य बाष्पाम्बुतरङ्गिणीरयम् ।
 सुखे च दुःखे च निजे निरन्तरां रहः सखीमित्थमुवाच भीमजा ॥ २७ ॥
 अनुक्षणं केशिनि दक्षिणेतरं यथेक्षणं स्पन्दितमातनोत्यधः ।
 अतीत्य शोकाग्निरयं दुरत्ययं तथा मनो मे किमपि प्रसीदति ॥ २८ ॥
 तथाभिशङ्के फलबन्धनोन्मुखं मुनेः प्रसादं करुणाद्रिचेतसः ।
 विमृश्य भाग्यं तु मदीयमीदृशं द्वियं सुभाविष्वपि हन्त संश्रये ॥ २९ ॥
 तथापि मन्ये नलमत्र सारथिं रथे ध्वनिर्यस्य भृशं विजृम्भते ।
 मरीचिजालेऽपि निदाघदीधितेर्विशङ्कते वारि मरुत्थलीमृगी ॥ ३० ॥
 तदाशु केशिन्युपगम्य सारथिः क एष कस्येत्यवधार्यतां रहः ।
 इदं वयस्ये हतजीवितं मम त्वदुक्तवार्तार्थविवेचनावधि ॥ ३१ ॥

विनिश्चयार्थं निषधेशितुस्ततः शशंस तस्यै पृथिवीन्द्रनन्दिनी ।
 अनन्यसामान्यममुष्य कौशलं कलासु वृत्तं च वने यदप्यभूत् ॥ ३२ ॥
 निशम्य संकेतगिरं दमस्वसुर्नितान्ततीव्रं सुविचिन्त्य साहसम् ।
 अनुद्रवन्ती रथघोषमायतं ददर्श सा कैतवबाहुकं नलम् ॥ ३३ ॥
 तथा तमाकारविकारशालिनं विलोकयन्त्याः कुशलं कलासु च ।
 सरिज्जलावर्तवशंवदेव नौर्मतिस्तदास्याः सपदि भ्रमं ययौ ॥ ३४ ॥
 ततोऽभ्युपायैर्विविधैः परीक्षितं नलं विनिश्चेतुमलब्धवर्णया ।
 निशम्य सख्याभिहितं रहोगतां विदर्भजा तां पुनरिस्थमब्रवीत् ॥ ३५ ॥
 अहो विधातुः प्रतिकूलवर्तिता मयि प्रशान्तिं भजते न जात्वपि ।
 यदेष भूयः प्रियसंगमाय मां दुराशया योजयितुं समीहते ॥ ३६ ॥
 मलीमसेयं दुरितैः क्व भीमजा क्व चैष लोकैकललाम नैषधः ।
 न लक्ष्यते संगतिरेतयोः पुनः कुहूनिशाशीतमयूखयोरिव ॥ ३७ ॥
 कुतोऽपि हेतोः कृतरूपवैकृतः कथंचन स्याद्यदि नैषधोऽप्ययम् ।
 कृपापराधीनतयापि मा ध्रुवं तदा चिताग्नेर्विनिवारयिष्यति ॥ ३८ ॥
 अदक्षिणत्वं मयि संश्रितं यथा तथाप्यदः साहसमेव मे हितम् ।
 प्रियेषु सौभाग्यसमुन्नतिच्युतिः कुलाङ्गनानामपरा परासुता ॥ ३९ ॥
 तदद्य शोकाग्निरयः सुदुःसहश्चिताग्निनापि प्रशमं प्रयातु मे ।
 अतीतमत्रौषधिवीर्यमूर्जितं विषं विषेणैव हि शान्तिमृच्छति ॥ ४० ॥
 अलं विलम्बेन निशावसीयते हुताशनं दीपय दीपयेन्धनैः ।
 नलोपलाभाय भवान्तरेऽपि मे भवन्तु भृत्याः सखि तस्य हेतयः ॥ ४१ ॥
 सखि त्वमम्बा नृपतिः परोऽपि यः समीहितं मे प्रतिहन्तुमीहते ।
 स केवलं द्रक्ष्यति पञ्चतां मम प्रपत्स्यते नेप्सितसिद्धिमात्मनः ॥ ४२ ॥
 तथेति तस्या वचनं दमस्वसुर्विकृष्य तामप्यनिवार्यसाहसाम् ।
 सबाहुके पश्यति पौरमण्डले हुताशनं दीपयति स्म केशिनी ॥ ४३ ॥
 कृतप्रयत्नोऽपि विदर्भमूपतिः सुतां निषेद्धुं न शशाक निश्चयात् ।
 परासुतानैषधविप्रयोगयोर्द्वितीयमेषा हि विवेद दुःसहम् ॥ ४४ ॥

विलोलधम्मिल्लमपास्तभूषणं विलुप्तमुक्तावलि लोचनाम्बुभिः ।
 शुचोऽतिभारेण निपातिताः क्षितौ विमुक्तकण्ठं रुरुदुः पुराङ्गनाः ॥ ४५ ॥
 अनारतं निर्गलदम्बुविन्दुभिर्विलोचने स्वपितमञ्जनादृते ।
 तथाविधां वीक्ष्य दशां दमस्वसुर्वभूवुरन्यः सुदृशो विचेतसः ॥ ४६ ॥
 ततः प्रणम्यामिमुदञ्चितार्चिषं प्रदक्षिणं कर्तुमियं प्रचक्रमे ।
 अतीत्य हाहेति रवं पुरौकसामिदं वचः प्रादुरभूच्च नाकिनाम् ॥ ४७ ॥
 अलं नलप्रेयसि साहसेन ते सुदुष्करेणाशुविनाशकारिणा ।
 अनन्तरंऽस्मिन्क्षण एव ते प्रियः प्रहीणशोकां भवतीं करिष्यति ॥ ४८ ॥
 उदेप्यता नैषधतिग्मतेजसा विपन्मयी सा रजनी निराकृता ।
 विजृम्भिता मोदभरं चिराय ते विकासमभ्येतु मनःसरोरुहम् ॥ ४९ ॥
 पुरः पुरंभीकथनेन कीर्त्यतां प्रपन्नया स्वैश्वरितैरनाविलैः ।
 दिने दिने भीमजयाभिनन्दितश्चिराच्चिरं नैषध शाधि मेदिनीम् ॥ ५० ॥
 त्वया सुधादीधितिवंशकेतन क्षितिं सनाथामभिवीक्ष्य निर्वृताम् ।
 द्विजाः पुनर्निष्प्रतिबन्धभीतयो मखैर्वितन्वन्तु मुदं दिवौकसाम् ॥ ५१ ॥
 इदं निशम्य त्रिदशैरुदीरितं क्षणं बभूव स्तिमितेव भीमजा ।
 पिनं द्यनागेन्द्रनिवेदिताम्बरः स्वरूपतः प्रादुरभूच्च नैषधः ॥ ५२ ॥
 ततः प्रमोदोचरलैः सुरैः कृते प्रसूनवर्षे नभसः पतत्यधः ।
 विजृम्भमाणो दिवि दुन्दुभिध्वनिर्नवाम्बुवाहस्तानितैस्तुलां ययौ ॥ ५३ ॥
 उपेयुषोर्लोचनगोचरं चिरात्प्रमोदजा बाष्पतरङ्गिणी तयोः ।
 प्रवृद्धमन्तर्निर्वासयद्भुतं परस्परावीक्षणशोकपावकम् ॥ ५४ ॥
 ततो निदाघप्लवितेव मेदिनी नवाम्बुवाहैर्विहिताभिषेचना ।
 प्रशान्तसंतापभरा सुमध्यमा प्रमोदजालं विदधे विदर्भजा ॥ ५५ ॥
 अथ कथमपि दैवात्तीर्णदुःखार्णवं तं पुनरपि दमयन्त्या संगतं वैरसेनिम् ।
 शशिनमिव समेतं ज्योत्स्नया राहुमुक्तं चिरतरमपि पश्यन्प्राप तृप्तिं न लोकः ५६
 तदनु भुजगदष्टं बाहुकत्वं विहाय प्रकटितनिजरूपं नैषधं प्रेक्ष्य हृष्टः ।
 द्रुततरमृदुपर्णस्तत्र सख्यं ययाचे सहविहरणकाङ्क्षी सोऽपि तं प्रत्यनन्दत् ॥ ५७ ॥

वैदर्भराजसुतया सह वैरसेनिस्तत्रापि कान्यपि दिनानि मुदाध्युवास ।

मौलैः क्रमादुपगतैः सचिवैः स्वकीयैः संख्यायमानसरणिर्निषधान्प्रपेदे ॥५८॥

मण्डलं निखिलमन्वरञ्जयत्तापसंपदमुदाच्छिनद्भुवः ।

नैषधेन्दुरुदयन्विकस्वरं पुष्करं तु सपदि न्यमीलयत् ॥ ५९ ॥

इत्थं निस्तीर्य कृत्स्नां विपदमुपगतं स्वां पुरं वैरसेनिं

सार्धं वृद्धैरमात्यैः प्रणतपदयुगं ह्रीमता पुष्करेण ।

निष्प्रत्यूहं प्रजानां मुदमुदयवतीमन्वहं निर्मिमाणं

भैमीं सान्द्रानुरागोत्तरलितहृदयां राजलक्ष्मीं च भेजे ॥ ६० ॥

लक्ष्मीर्यावदलंकरोति हृदयं विष्णोर्गृप्तिहाकृते-

र्यावद्विष्णुपदी च धूर्जटिजटाजूटान्तरे क्रीडती ।

कृष्णानन्दकवेः कपिञ्जलकुलक्षीरोदशीतद्यते-

स्तावत्कान्वयमिदं तनोतु कृतिनामन्तःप्रमोदोदयम् ॥ ६१ ॥

इति श्रीसांधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते निषधेन्द्रद्वितीयसाम्राज्यलाभो नाम पञ्चदशः सर्गः ।

समाप्तोऽयं ग्रन्थः ।

